

**TEXT CROSS
WITHIN THE
BOOK ONLY**

UNIVERSAL
LIBRARY

OU 180870

UNIVERSAL
LIBRARY

OSMANIA UNIVERSITY LIBRARY


Call No. H 81.092/P/85. Accession No. A 258.

Author पं. जे. प्रसाद (सं.)

Title आशा मित्रता


This book should be returned on or before the date last marked below.

1958



आत्माराम एण्ड संस
प्रकाशक तथा पुस्तक-पिक्रता
कारमिरी गेट, दिल्ली-६

जोश मलीहाबादी



और उनकी शायरी



रा ज पा ल ए ण्ड स न्ज दि ल्ली



संपादक
प्रकाश पंडित

प्रथम संस्करण
जनवरी, १९५८

मूल्य
डेढ़ रुपया

प्रकाशक
राजपाल एण्ड सन्स
कश्मीरी गेट, दिल्ली

मुद्रक
युगान्तर प्रेस
उफरिन प्लान, दिल्ली



सूची

जीवनी	...	५—२०
चयन	...	२१—१०४
१. अल्हड़ कामनी	...	२३
२. दोपट्टे को ममले, बदन को चुराये	...	२५
३. तआकुब	...	२८
४. वादा-फरामोशी	...	३१
५. बिलकती यादे	...	३२
६. लाइलाज ताखीर	...	३३
७. सूनी जन्नत	...	३४
८. वरसी हुई आँखें	...	३६
९. वफादाराने-अजनी का पयाम	...	३८
१०. मकतले-कानपुर	...	४१
११. गद्दार से खिताब	...	४२
१२. जवाले-जहांबानी	...	४३
१३. शिकस्ते-जिदां	...	४४
१४. हुब्बे-वतन और मुमलमान	...	४५
१५. इस्तकलाले-मैकदा	...	४६
१६. मानमे-आजादी	...	५२

(!!)

१७. फुटकर	...	५३
१८. रिश्वत	...	५४
१९. आदमी	...	६०
२०. गजल	...	६२
२१. कुछ चुने हुए शेर	...	६४
२२. दुनिया में आग लगी है	...	७०
२३. बनवामी बाबू	...	७१
२४. नाम लो या खुश रहो	...	७३
२५. इतिका	...	७४
	...	७७
२७. शानदार दावे	..	७९
२८. 'हूँ'	...	८१
२९. निजामे-नौ	...	८३
३०. इन्मानियत का कोरग	...	८५
३१. बुलन्दबीनी	...	८७
३२. गेतराफे-अज्ज	...	८८
३३. रुबाउया	...	९३

काम है मेरा बगावत, नाम है मेरा शबाब;
मेरा नारा 'इंकिलाब-ये-इंकिलाब-ये-इंकिलाब !

जीवनी



प्रकाशन विभाग, ओल्ड सेक्रेटेरियट, पुरानी दिल्ली के एक गोल कमरे में, जो मासिक पत्रिका 'आजकल' (उर्दू) के सम्पादक का कमरा है, दमकते चेहरे, चौड़े माथे, भारी-भरकम काया और बड़े रौबीले व्यक्तित्व के एक व्यक्ति ने पान की डिबिया से पान निकालकर मुँह में डाला, फिर बटुए से छालिया निकालते हुए सामने कुर्सियों पर विराजमान आठ-दस भद्र पुरुषों में से एक से कहा—

“कहिये, खैरियत से तो हैं?”

“जी, नवाज़िश है,” सम्बोधित सज्जन ने नम्रतापूर्वक उत्तर दिया। “आप फ़र्माइये, आपके मिज़ाज कैसे हैं?”

“मेरे मिज़ाज !” क़वाम की शीशी में से थोड़ा-सा क़वाम मुँह में डालते हुए उस रौबीले व्यक्ति ने कहा, “मेरा तो एक ही मिज़ाज है साहिब ! पोते अलबत्ता बहुत से हैं।”

“ओह ! मुआफ़ फ़र्माइयेगा।” सम्बोधित सज्जन ने बौखला कर अपनी एकवचन और बहुवचन की ग़लती स्वीकार करते हुए कहा।

“कैसे तशरीफ़ लाए ?” रौबीले व्यक्ति ने फिर प्रश्न किया।

“जी, बहुत अर्सा से नियाज़ हासिल नहीं हुआ था, सोचा—”

लेकिन इससे पहले कि वे कुछ सोचते या सोची हुई बात कहते, उस रौबीले व्यक्ति ने उन्हें एक और पटखनी दे डाली—

“अच्छा, अच्छा, बहुत मैदान^१ से नियाज़ हासिल नहीं हुआ था।”

“ओह ! मुआफ़ फ़र्माइयेगा”, सम्बोधित सज्जन ने और भी बीखला कर अपने शब्द-प्रयोग की अशुद्धि स्वीकार की और चुप हो गये।

अब उस रौबीले व्यक्ति ने, जो अपने हाव-भाव से बहुत भुलककड़ मालूम होता था, शायद किसी काम के याद आ जाने से हवा में एक प्रश्न उछाला : “आज क्या तारीख है ?”

“उन्नीस।” उत्तर देने वाले ने अपनी ओर से पूरे विश्वास के साथ उत्तर दिया।

“शायद उन्नीस से आपकी मुराद उन्नीसवीं से है।”

“जी हाँ, जी हाँ।” फिर उसी पहले सज्जन की-सी बीखलाहट का प्रदर्शन हुआ।

“हद है साहब।” रौबीले व्यक्ति ने कहना शुरू किया—
“यह नई नस्ल ज़बान का सत्यानाश कर देगी। क्यों जनाब ! बीसवीं सदी को आप बीस सदी कहेंगे ?”

“जी, ग़लती हो गई।” ग़लती करने वाले ने और भी लज्जित होकर कहा और चुप हो गया। लेकिन थोड़ी देर के बाद किसी दूसरे सज्जन ने साहस से काम लेते हुए कहा, “लेकिन जोश साहब ! लोग तो उन्नीसवीं तारीख को

१. अरबी शब्द ‘अर्सा’ का शाब्दिक अर्थ ‘मैदान’ है।

उन्नीस तारीख ही कहते हैं।”

उस भारी-भरकम काया और रौबीले व्यक्तित्व के मालिक ‘जोश’ मलीहाबादी ने इस वाक्य पर व्यंग्यपूर्वक मुस्कराकर कहा, “लोग तो इस मुल्क के जाहिल हैं साहबजादे ! मैं आम लोगों से नहीं तुम लोगों से मुख़ातिब हूँ—तुम, जो अपने आपको अदीब और शायर कहते हो। अगर तुम लोगों ने ही ज़बान की हिफ़ाज़त करने की बजाय उसे बिगाड़ना शुरू कर दिया तो…………”

अब ‘जोश’ साहब बाक़ायदा भाषण दे रहे हैं। कुछ बातें वे ठीक कह रहे हैं और कुछ ऐसी भी कह रहे हैं जिन पर आक्षेप किया जा सकता है। ये बातें भाषा तथा साहित्य, धर्म तथा राजनीति, सामाजिक बंधनों तथा व्यक्तिगत स्वतंत्रता, मानव-विकास तथा समाज में स्त्री का स्थान, सामन्तशाही, पूंजीवाद, साम्राज्यवाद, समाजवाद, साम्यवाद इत्यादि विभिन्न विषयों को छू रही हैं और इन पर वे निरन्तर बोल रहे हैं। श्रोतागण मौन हैं। ‘जोश’ साहब का साहित्यिक स्थान, महत्ता और रौबीला व्यक्तित्व उनकी किसी ग़लत बात पर भी आक्षेप करने का साहस उत्पन्न नहीं होने देता कि एकाएक स्वयं ‘जोश’ साहब अपनी पहले की कही हुई किसी बात का खण्डन करने लगते हैं। एक ओर वे साम्यवाद को मानव-मुक्ति का एकमात्र साधन मानते हैं, तो दूसरी ओर यंत्र पर हल को और नागरिक जीवन पर ग्रामीण जीवन को मान्यता देते हैं। ज्ञान को स्त्री के सौन्दर्य की मृत्यु और स्त्री को पुरुष की कामतृप्ति का एक साधन सिद्ध करते हैं।

‘जोश’ साहब के विचारों का यह परस्पर विरोध उनकी पूरी शायरी में भी मौजूद है और इसकी गवाही देते हैं ‘अर्शो-फ़र्श’ (धरती-आकाश), ‘शोला-ओ-शबनम’ (आग और ओस), ‘सुंबलो-सलासिल’ (सुगंधित घास और जंजीरें) इत्यादि उनके कविता-संग्रहों के नाम । और उनकी निम्नलिखित ख़बाई से तो उनकी पूरी शायरी के नैन-नक्श सामने आ जाते हैं :

भुकता हूँ कभी रेगो-रवां^१ की जानिब,
उड़ता हूँ कभी कहकशां^२ की जानिब,
मुझ में दो दिल हैं, इक मायल-ब-ज्रमी^३ ,
और एक का रूख़ है आस्माँ की जानिब ।

‘जोश’ की इस परस्पर-विरोधी प्रवृत्ति को समझने के लिए आवश्यक है कि उस वातावरण को जिसमें उनका पालन-पोषण हुआ और उन सामाजिक और राजनैतिक परिस्थितियों को सामने रखा जाय जिनकी उपस्थिति में शायर ने अपनी आंख खोली, क्योंकि मनुष्य का सामाजिक बोध सदैव समाज की परिवर्तनशील भौतिक-परिस्थितियों ही से रसपान करता है और वह चीज़ जिसका नाम ‘घुट्टी’ है मनुष्य के जीवन में बहुत बड़ा महत्व रखती है ।

शबीर हसन खां ‘जोश’ का जन्म १८९४ ई० में मलीहाबाद (ज़िला लखनऊ) के एक जागीरदार घराने में हुआ । परदादा फ़कीर मोहम्मद ‘गोया’ अमीरूद्दौला की सेना में रसालदार

१. बहती हुई रेत २. आकाश-गंगा ३. धरती की ओर जिसका मुँह है ।

भी थे और साहित्य-क्षेत्र के शहसवार भी। एक 'दीवान' (गज़लों का संग्रह) और गद्य की एक प्रसिद्ध पुस्तक 'बस्ताने-हिकमत' यादगार छोड़ी। दादा मोहम्मद अहमद खां 'अहमद' और पिता बशीर अहमद खां 'बशीर' भी अच्छे शायर थे। यों 'जोश' ने उस सामन्ती वातावरण में पहला श्वास लिया जिसमें काव्य-प्रवृत्ति के साथ-साथ घमंड, स्वेच्छाचार, अहं-भाव तथा आत्मश्लाघा अपने शिखर पर थी। गाँव का कोई व्यक्ति यदि तने हुए धनुष की तरह शरीर को दुहरा करके सलाम न करता था तो मारे कोड़ों के उसकी खाल उधेड़ दी जाती थी (स्वयं 'जोश' भी एक शरीर पर अपनी मजबूत छड़ी आजमा चुके हैं)। प्रत्यक्ष है कि जन्म लेते ही 'जोश' इस वातावरण से अपना पिंड न छुड़ा सकते थे अतएव उनमें भी वही 'गुण' उत्पन्न हो गये जो उनके पुरखों की विशेषता थी। अपने बाल्यकाल के सम्बन्ध में स्वयं उनका कहना है कि :

“मैं लड़कपन में बहुत बदमिजाज था। गुस्से की हालत यह थी कि मिजाज के खिलाफ़ एक ज़रा बात हुई नहीं कि मेरे रोयें-रोयें से चिनगारियाँ निकलने लगती थीं। मेरा सब से प्यारा शगल यह था कि एक ऊँची-सी मेज़ पर बैठकर अपने हमउम्र बच्चों को जो जी में आता अनाप-शनाप दर्स (उपदेश) दिया करता था। दर्स देते वक्त मेरी मेज़ पर एक पतली-सी छड़ी रखी रहती थी और जो बच्चा ध्यान से मेरा दर्स नहीं सुनता था, उसे मैं छड़ी से इस बुरी तरह मारता था कि बेचारा चीखें

मार-मार कर रोने लगता था। मादी हैसियत (आर्थिक-रूप) से वह मेरी इतिहाई फ़ारगुल्बाली (सम्पन्नता) का ज़माना था। घर में दौलत पानी की तरह बहती थी। इस पर हाकिम होने का तनतना भी था।”

इस वातावरण में पले हुए रईसज़ादे को, जिसे नई शिक्षा से पूरी तरह लाभान्वित होने का बहुत कम अवसर मिला और जिसके स्वभाव में गुरु ही से उद्वेगिता थी, अत्यन्त भावुक और हठी बना दिया। युवावस्था में पहुँचते-पहुँचते उनके कथनानुसार वे बड़ी सरुती से रोज़े, नमाज़ के पाबंद हो चुके थे। नमाज़ के समय सुगन्धित धूप जलाते और कमरा बन्द कर लेते थे। दाढ़ी रख ली थी और चारपाई पर लेटना और मांस खाना छोड़ दिया था और भावुकता इस सीमा पर पहुँच चुकी थी कि बात-बात पर उनके आँसू निकल आते थे। ऐसी अवस्था में एकाएक यह होता है कि :

“.....मेरी नमाज़ें तर्क’ हो गईं। दाढ़ी मुँड गई, आँसू निकलना बन्द हो गये और अब मैं इस मंज़िल पर आ गया जहाँ हर पुराना एतकाद (विश्वास) और हर पुरानी र्वायत (परम्परा) पर एतराज़ करने को जी चाहता है और एतराज़ भी अहानत-आमेज़ (अपमानजनक)।”

+ ‘जोश’ ने घर पर उर्दू-फ़ारसी की पाठ्य-पुस्तकें पढ़ीं। फिर अंग्रेज़ी शिक्षा के लिए सीतापुर स्कूल, जुबली स्कूल लखनऊ और सेंट पीटर कालेज आगरा और अलीगढ़ में भी प्रविष्ट हुए, लेकिन पूरी तरह कहीं भी न पढ़ सके।

१. छूट गई।

इस मंज़िल पर पहुँचकर उनकी भावुकता ने उनके सामाजिक सम्बन्धों पर कुठाराघात किया। उन्होंने अपने पिता से विद्रोह किया। पूरे परिवार से विद्रोह किया। धर्म, नैतिकता, राज्य, समाज, भगवान् अर्थात् हर उस चीज़ से विद्रोह किया जो उन्हें अपनी प्रकृति के प्रतिकूल प्रतीत हुई; और विद्रोह का यह प्रसंग इतनी कटुता धारण कर गया कि कई अवसरों पर उन्होंने केवल विद्रोह के लिए विद्रोह किया और स्वयं को सर्वोच्च समझ कर :

दूसरे आलम^१ में हूँ, दुनियां से मेरी जंग है।

ऐसा दोट्टक फ़ैसला दिया और आत्मगौरव को इस सीमा तक ले गये :

हथ्र^२ में भी खुसरवा^३ शान से जायेंगे हम।

और अगर पुरसिश^४ न होगी तो पलट आयेंगे हम ॥

उस समय उनकी आयु २३, २४ वर्ष की थी जब उन्होंने पहले 'उमर खय्याम' और फिर 'हाफ़िज़' की शायरी का अध्ययन किया। फ़ारसी भाषा के ये दोनों महान कवि अपने काल के

† 'मेरे पिता ने बड़ी नमीं से मुझे समझाया, फिर धमकाया, मगर मुझ पर कोई असर न हुआ। मेरी बग़ावत बढ़ती ही चली गई। नतीजा यह हुआ कि मेरे बाप ने वसीयतनामा लिखकर मेरे पास भेज दिया कि अगर अब भी मैं अपनी ज़िद पर क़ायम रहूंगा तो सिर्फ़ १०० रुपये माहवार बज़ीफ़े के अलावा कुल जायदाद से महरूम कर दिया जाऊँगा। लेकिन मुझ पर इसका कोई असर न हुआ।'

१. संसार २. प्रलय के समय भगवान के सामने ३. बादशाही
४. आव-भगत

विद्रोही कवि थे। थोड़े से भेद के साथ दोनों अपने समकालीन नैतिक तथा धार्मिक सिद्धान्तों को ढकोसला समझते थे और मनुष्य को इन ढकोसलों से स्वतंत्र होकर समस्त सांसारिक आनन्दों से आनन्दित होने का उपदेश देते थे (मदिरापान को उन्होंने विशेष महत्व दिया)। उनके विचार में जीवन के जो क्षण मनुष्य को प्राप्त हैं, वही उसके अपने हैं और उसे चाहिए कि उन क्षणों को अधिक से अधिक प्रसन्न रह कर व्यतीत करे। 'जोश' को ये सिद्धान्त अपनी विद्रोही प्रकृति के ठीक अनुकूल जँचे और उन्होंने इन सिद्धान्तों को ज्यों का त्यों उठाकर अपना लिया। उमर खय्याम और हाफ़िज़ के सिद्धान्तों ही को नहीं, जहाँ से और जब भी उन्हें अपनी प्रकृति के अनुकूल सिद्धान्त मिले वे उनके व्यक्तित्व और फिर उनकी शायरी का अंग बन गये। अध्ययन का अवसर मिला तो वे मिल्टन, शैले, बायरन और वर्डज़वर्थ से भी प्रभावित हुए और आगे चलकर गेटे, दांते, शोपिनहार, रूसो और नतशे से भी, विशेष कर नतशे से वे बुरी तरह प्रभावित हुए। नतशे गेटे के बाद वाली पीढ़ी का दार्शनिक साहित्यकार था, जिसने जर्मनी में एक ज़बरदस्त केन्द्रीय राज्य और केन्द्रीय-शक्ति का समर्थन किया और श्रेष्ठ महामानव (Super Man) का ऐसा आदर्श चित्र खींचा, जो शारीरिक, आध्यात्मिक, राजनैतिक, सामाजिक अर्थात् समस्त प्रकार की महान् शक्तियों का संग्रह तथा प्रतिरूप हो; जो ऊपर के वर्ग का प्रतिनिधि हो और जन-साधारण के अधिकारों की उपेक्षा करके शक्ति को अपनी

मंजिल बना सके* । उसने हर प्रकार के नैतिक सिद्धान्त, अहिंसा और समानता को अस्वीकार किया । ईश्वर की सत्ता से इन्कार किया । संसार में सब से बड़ा महत्व 'मैं' (अहंभाव) को दिया और स्त्री को पुरुष की सेवा और मनोविनोद का एक साधन सिद्ध किया । प्रत्यक्ष है कि 'जोश' की विद्रोही प्रकृति को इस प्रकार के सिद्धान्तों से कितना सीधा सम्बन्ध हो सकता था । उन्होंने नतशे के हर विचार को अपनी नीति और नारा बना लिया और अपनी हर रचना पर 'बिस्मिल्लाह' ('खुदा के नाम से शुरू करता हूँ') के स्थान पर 'व नामे-कुव्वतो-ह्यात' ('शक्ति तथा जीवन के नाम') लिखना शुरू कर दिया ।

उमर खय्याम, हाफिज़ और नतशे से प्रभावित होने के अतिरिक्त देश की राजनैतिक परिस्थितियों ने भी उन पर सीधा प्रभाव डाला और उनकी विद्रोही प्रवृत्ति को बड़ी शक्ति मिली । अतएव जब उन्होंने :

अलअमान-ने-अलहज़र^१ मेरी कड़क मेरा जलाल^२ ।
 खून सफ़ाकी,^३ गरज, तूफ़ान, बरबादी, क़ताल^४ ॥
 बरछियां, भाले, कमानें, तीर, तलवारें, कटार ।
 बरकी^५ परचम^६ अलम,^७ घोड़े, पयादे, शहसवार ॥

* "शक्ति प्राप्त करो और प्रत्येक नैतिक सिद्धान्त को ठुकरा दो, चाहे इसके लिए तुम्हें कितने ही बलहीन व्यक्तियों को कुचलना पड़े..." (नतशे)

१. खुदा की पनाह २. तेज ३. हिंसात्मक ४. युद्ध
 ५. बिजली की-सी शक्ति (तेज़ी) रखने वाले ६.-७. पताका

आंधियों से मेरी उड़ जाता है दुनिया का निजाम^१ ।
 रहम का अहसास है मेरी शरीयत^२ में हराम ॥
 मौत है खूराक मेरी, मौत पर जीती हूँ मैं ।
 सेर होकर^३ गोश्त खाती हूँ, लहू पीती हूँ मैं ॥

('बगावत')

ऐसी भयानक नज़में लिखना शुरू कीं तो देश की जनता ने जो अंग्रेज़ी राज्य में बुरी तरह पिस रही थी, देश की स्वतन्त्रता के लिए मिट रही थी, मिट-मिट कर उभर रही थी और परतंत्रता तथा अंग्रेज़ के प्रति घृणा के हर बोल को छाती से लगा रही थी, 'जोश' के नारों को उठा लिया । वह बड़ा हंगामों-भरा ज़माना था । उधर भारत अंग्रेज़ी साम्राज्य की जंजीरों में जकड़ा हुआ स्वतन्त्रता के लिए प्रयत्नशील था और उधर रूस की क्रान्ति के बाद एक नया जीवन-दर्शन पूरे संसार को अपनी ओर आकृष्ट कर रहा था । अंग्रेज़ों ने इस नये जीवन-दर्शन का वास्तविक रूप-रंग भारत तक नहीं पहुँचने दिया और न उस समय भारत में श्रमजीवियों की कोई ऐसी संगठित संस्था थी जो वर्गवाद के प्रकाश में उस स्वतन्त्रता-आन्दोलन और उस नये जीवन-दर्शन का विश्लेषण करके क्रान्तिकारी नेतृत्व कर सकती । अतएव इंकिलाब (क्रान्ति) को जिसके अर्थ सामाजिक और राजनैतिक परिवर्तन के हैं, स्वतन्त्रता के अर्थों में लिया गया और 'शायरे-बगावत' जोश को 'शायरे-इंकिलाब' की उपाधि दे दी गई ।

‘जोश’ के सही साहित्यिक स्थान को समझने में सरदार जाफ़री (उर्दू के प्रसिद्ध शायर और आलोचक) के कथनानुसार सबसे बड़ी भूल ‘शायरे-इंक्लाब’ की उपाधि से होती है। इंक्लाब का शब्द आज के आलोचकों की दृष्टि को ग़लत मार्ग पर डाल देता है और वे ‘जोश’ से ऐसी आशाएं बांधने लगते हैं जो उनकी शायरी पूरा नहीं कर सकती। ‘जोश’ की सीधी-सादी ‘ऐजीटेशनल’ नज़्मों को जिन्होंने निःसन्देह अपने काल में बहुत बड़ी कार्यपूर्ति की है, भूल से क्रान्तिकारी नज़्मों का नाम दिया गया*। यह भूल केवल राष्ट्रीय और विद्रोही

*ख़ैर^१ ऐ सौदागरो ! अब है तो बस इस बात में ।

वक्त के फ़रमान^२ के आगे भुका दो गरदनें ॥

इक कहानी वक्त लिखेगा नये मज़मून^३ की ।

जिसकी सुर्खी^४ को ज़रूरत है तुम्हारे खून की ॥

वक्त का फ़रमान अपना रख बदल सकता नहीं ।

मौत टल सकती है अब फ़रमान टल सकता नहीं ॥

‘ईस्ट इण्डिया कम्पनी के फ़रज़न्दों (बेटों) के नाम’ (जिसका एक टुकड़ा ऊपर दिया गया है), ‘बफ़ादाराने-अज़ली का पयाम शहनशाहे हिन्दोस्तान के नाम’, ‘शिकसते-ज़िन्दों का ख़्वाब’ ऐसी नज़्मों की हज़ारों प्रतियाँ छपकर चोरी-छिपे बाँटी गईं, लाखों ज़बानों पर आईं और बहुत-से लोग स्टेज पर ये नज़्में पढ़ने के कारण गिरफ़्तार हुए। यहाँ यह चर्चा असंगत न होगी कि इस प्रकार की नज़्मों से (जिन्हें कला की महान् कसौटी पर परखते समय भावी आलोचक शायद रद्द कर देगा) ‘जोश’ ने उर्दू शायरी में एक नई प्रकार की लड़ाकू (Militant) शायरी की नींव डाली है। ‘जोश’ से पहले स्वर की यह घनगरज, पहाड़ी भरनों की-सी तीव्र गति, उर्दू के किसी शायर को प्राप्त नहीं हुई। अभी तक उर्दू शायरी ने ‘जोश’ जैसा शब्दों का जादूगर पैदा नहीं किया ।

१. रक्षा २. हुकम ३. विषय ४. शीर्षक

नज़्मों तक ही सीमित नहीं रही; 'जोश' की बहुत-सी क्रांतिवादी नज़्मों को समझने में भी भूल की गई है। क्रांतिकारी शायरी में और क्रांतिवादी शायरी में थोड़े से हेर-फेर के साथ वही अन्तर है जो यथार्थवाद और रोमांसवाद में है। 'जोश' क्रांतिकारी नहीं, रोमांसवादी शायर हैं और उनकी क्रांति की उद्भावना भी शत-प्रतिशत रोमांसवादी है। यह उद्भावना चूँकि देश-प्रेम तथा देश-स्वतंत्रता की उत्कट भावना से उत्पन्न हुई, इसलिए ज़रा भी चोट लगने पर भड़क कर वे आवेग में आ जाते हैं। निर्माण पर विनाश को प्रधानता देते हैं। क्रांति को सुन्दर कम और भयंकर अधिक दर्शाते हैं। और यही कारण है कि उनकी इस प्रकार की शायरी में उवाल और गर्मी तो है, गंभीरता और प्रकाश नहीं। पूँजीपति, मजदूर और किसान का नाम लेकर वे अपनी छाती कूटते हैं। अपनी घन-गरज से रास्ते के दर्शकों को एकत्र कर लेते हैं और एक ऊँचे स्थान पर खड़े होकर नारा लगाते हैं और इस प्रकार बेचैन होकर गाली देने की उनकी भावना शेर का रूप धारण कर लेती है। लेकिन इसका अभिप्राय यह नहीं है कि आज यदि क्रांति की व्याख्या बहुत स्पष्ट हो चुकी है और हम अधिक विश्वास के साथ खरे और खोटे की पहचान कर सकते हैं तो लगभग आधी शताब्दी तक पूरी की पूरी पीढ़ी को प्रभावित करने वाले इस शायर की शायरी अपने स्थान से डिग गई है। क्योंकि यह एक ऐतिहासिक सच्चाई है कि किसी काल की अराजकता तथा अव्यवस्था के विरुद्ध घृणा का नकारात्मक भाव ही, जिसमें अनिवार्य रूप से संकीर्णता शामिल हो जाती है,

आगे चलकर स्वीकारात्मक रूप धारण करता है; और वह घृणा आप-ही-आप वैज्ञानिक सिद्धान्तों में ढल जाती है। लेनिन ने टालस्टाय के सम्बन्ध में कहा था कि टालस्टाय रोमांसवादी है लेकिन उसने रूसी किसान के दुखों को बहुत निकट से देखा और समझा है अतएव उसके साहित्य से रूस की क्रान्ति को पूरी एक शताब्दी की मंजिल तै करने में सहायता मिली है। ठीक यही बात 'जोश' की शायरी के बारे में कही जा सकती है। वास्तविक रूप से क्रान्तिकारी शायरी न होने पर भी 'जोश' की शायरी ने क्रान्ति के लिए न केवल मार्ग बनाया है बल्कि हज़ारों-लाखों नौजवानों को क्रान्ति-संग्राम के लिए तैयार किया है। अपनी शायरी द्वारा उन्होंने भारतीय राष्ट्र को अंग्रेज़ी राज्य तथा साम्राज्य के विरुद्ध उभारा, प्रतिक्रियावादी संस्थाओं का भँडाफोड़ किया। मूढ़ता, धर्मोन्माद, अन्ध-विश्वास और परम्परागत नैतिकता की जंजीरें काटीं। अतएव उनकी इस पद्धति की नज़में आज भी हमारा लहू गरमा देती हैं और उनके अध्ययन से अपने देश, अपनी जाति, अपनी सभ्यता, संस्कृति और अपनी कला तथा साहित्य से हमारा प्रेम दुगना हो जाता है।

'जोश' साहब बड़े नफ़ासतपसन्द, साहसी, निडर और भावुक हैं। अभी बड़े कर्कश और व्यंग्य-भरे शब्दों में वे आपकी भाषा, परिभाषा, उच्चारण तथा वर्णन की त्रुटियाँ गिनवा रहे हैं और अभी आपकी किसी रचना की प्रशंसा करते हुए आपकी पीठ ठोंक रहे हैं। किसी ऐसे मुशायरे में जिस में मुल्ला लोगों की संख्या अधिक होगी, वे जान-बूझ कर

ऐसी नज़में या ख्वाइयां सुनायेंगे जिनमें मुल्लाओं और आस्तिकों को फटकारा गया हो। सरकारी लोगों की महफ़िल होगी तो उन्हें अपनी नज़म 'मातमे-आज़ादी' (जो इस संकलन में मौजूद है) याद आजायेगी और स्त्रियों की संख्या अधिक होगी तो भूम-भूमकर 'हाये जवानी हाय ज़माने' अलापना शुरू कर देंगे। मुल्ला लोग नाक-भौं सिकोड़ते हैं। सरकारी दफ़तरों में चेमिगोइयां होती हैं और स्त्रियाँ 'वाक आउट' तक कर जाती हैं लेकिन 'जोश' टस से मस नहीं होते। शायद उन्हें अनुभव है (और बिल्कुल उचित अनुभव है) कि अब वे ख्याति की उस सीढ़ी पर पहुँच चुके हैं जहाँ किनी की 'असभ्यता' पर क्रोध की बजाय प्यार ही आ सकता है।


ये हैं 'जोश' साहब !

और यही हैं 'जोश' साहब जिन्होंने चांदी के चन्द सिक्कों के लिए, या न जाने किसलिए अपनी जीवन-भर की मान्यताओं, जीवन-भर की कमाई हुई ख्याति, आदर और सम्मान पर स्वयं अपने हाथों पानी फेर दिया और पिछले दिनों स्थायी रूप से पाकिस्तान चले गये। सुना है वहाँ वे इस्लाम के गीत गायेंगे लेकिन यह भी सुना है कि

'आख़री उम्र में क्या खाक मुसलमाँ होंगे !'

† उनकी साहित्य-सेवाओं के उपलक्ष में भारत सरकार ने उन्हें 'पद्म विभूषण' (दूसरी श्रेणी) की उपाधि भी प्रदान की थी।

चयन



इस संकलन में 'जोश' के अपेक्षाकृत सुगम
'कलाम' ही का चयन किया गया है ।

अल्हड़ कामनी

नाज़ से चौकी है यूँ इक मस्त अल्हड़ कामनी
जैसे इठलाती किरन से रसमसाती है नदी,
चाँद-से माथे पै जुबिश में^१ महकती काकुलें^२
काकुलों के जेरे-साया^३ भुटपुटे की मोहनी,
भिलमिलाती शमअ की जौ^४ में ये रुखसारीं का^५ रंग
छाँव में तारों की जैसे तख्तियां अलमास की,^६
करवटों में कमसिनी के वलवलों की चुटकियां
अँखड़ियों में भैरवी अंगड़ाइयां लेती हुई,
करवटों से खुल रहा है जिस्म का यूँ बन्द-बन्द
खिल रही है नाज़ से गोया चंबेली की कली,
सुबह के मसले हुए बिस्तर पे क़ामत^७ की फबन
'शाम' के तरशे हुए होंटों पे जैसे बांसुरी,
जूं सनमखाने में^८ पिछली रात फूलों की महक
सर से चादर के सरकते ही वो लपटें जिस्म की,

१. लहराती हुई २. लटें ३. छाया में ४. प्रकाश ५. कपोलों
का ६. हीरों की ७. काया ८. बुतखाने में

कांपती लौ-से लबो-रुखसार पर^१ वो धूप-छाँव
 फूल-बन में जैसे उड़ते जुगनुओं की रोशनी,
 खुफता^२ बासी हार पर बिखरी हुई जुल्फे-दोता^३
 और बिखरी जुल्फ में उलभी हुई चम्पाकली,
 सुखं जोशन,^४ लच्छियां काली, कलाई लालारंग^५
 रुख^६ गुलाबी, शबनमी धानी, दुलाई सरदई,
 बिन धुले मुखड़े पे ऐसी मुस्कराहट, जिस तरह
 पंखड़ी की ओस पर पिछले पहर की चांदनी,
 जुं बिशे-मिजगां^७ में गहर^८ वलवलों की चशमकें^९
 'जोश' के नगमात में^{१०} जिस तरह मौजे-जिंदगी^{११}।

१. होंटों और कपोलों पर २. सोये हुए ३. दोहरी लट (घने बाल) ४. तनुत्र ५. गुलाबी ६. मुखड़ा ७. पलकों की गति ८. परिपक्व ९. इशारे १०. नगमों में ११. जीवन-लहर

दोपट्टे को मसले, बदन को चुराये

कलेजे में वो घाव हैं ग़म की लै से,
 अभी तक नहीं जो भरे मौजे-मै^१ से,
 उठाए हैं दिल ने सितम कैसे-कैसे,
 मेरे वक्ते-रुखसत^२ वो आई थीं जैसे,
 खुदाया उदू^३ भी न इस तरह आए,
 दोपट्टे को मसले, बदन को चुराए ।

जिन आँखों के पर्दों में तूफ़ां था बरपा,
 जिन आँखों में तुगियाने-खौफ़ो-हया^४ था,
 जिन आँखों में सैलाबे-आहो-बुक्का^५ था,
 जिन आँखों में दिल करवटें ले रहा था,
 उन आँखों पे मिज़गां की^६ चिलमन गिराए,

दोपट्टे को मसले, बदन को चुराए ।

निगाहों में ये बददुआएँ बराबर,
 कि कट जायें वक्ते-परअफ़शां के शहपर^७ ,

१. शराब की लहर (शराब) २. बिदा समय ३. शत्रु ४. भय तथा लज्जा का तूफ़ान ५. आर्त्तनाद की बाढ़ ६. पलकों की ७. उड़ने वाले समय के पंख

धुआँ रेल का, और जुलफ़े-मुअंबर^१,
कभी मुझ पर, और गाह^२ नज़रें घड़ी पर,
कलेजे से कुरवत^३ के लम्हे^४ लगाए,

दोपट्टे को मसले, बदन को चुराए ।

तहम्मुल^५ से आँखें भुकाने की कोशिश,
मुझे दर्दे-दिल से बचाने की कोशिश,
अज़ीज़ों से भी ग़म छुपाने की कोशिश,
फुशां^६ को तबस्सुम^७ बनाने की कोशिश,
हिना^८ से कोई ज़रूम जैसे छुपाए,

दोपट्टे को मसले, बदन को चुराए ।

नज़र मुन्तशर^९, जिस्म तर, रंग मद्धम,
ज़बां खुश्क, रूख़सार नम^{१०}, जुल्फ़ बरहम^{११}
तग़य्युर सरापा^{१२} तहय्युर मुजस्सम^{१३},
सरासीमगी^{१४} में वो चेहरे का आलम^{१५}
कि सोतों को जिस तरह तूफ़ां जगाए,

दोपट्टे को मसले, बदन को चुराए ।

तबो-ताब^{१६} चेहरे पै लाने की कोशिश,
अलम^{१७} को मुसरत जताने की कोशिश,

१. सुगन्धित केश २. कभी ३. सामीप्य ४. क्षण ५. सहनशीलता
६. आर्तनाद ७. मुस्कान ८. महंदी ९. अस्तव्यस्त (भटकती हुई)
१०. कपोल गीले ११. अस्तव्यस्त केश १२. विकार की मूर्ति १३.
आश्चर्य की मूर्ति १४. विक्षुब्धता १५. हालत १६. चमक १७. दुःख

उदासी को फ़रहत^१ दिखाने की कोशिश,
 तबस्सुम^२ से आहें दबाने की कोशिश,
 कोई जैसे आंधी में दीपक जलाए,
 दोपट्टे को मसले, बदन को चुराए ।

जब इतना ही दुनिया से डरना था तुमको,
 यमे-इश्क^३ से पार उतरना था तुम को,
 जो गरदाबे दिल^४ से उभरना था तुम को,
 जो मुझ से किनारा ही करना था तुम को,
 मुझे मौजे-दरिया^५ से क्यों खेंच लाए,
 दोपट्टे को मसले, बदन को चुराए ।

१. प्रसन्नता २. मुस्कान ३. इश्क रूपी नदी ४. हृदय-रूपी भंवर
 ५. दरिया की लहरें ।

तआकुब *

“मर्द हो इश्क से जिहाद^१ करो”

“अब मुझे भूलकर न याद करो”

“दिल से बीते दिनों की याद मिटाओ”

“न तो अब खुद रो न मुझको रुलाओ”

“भूल जाओ कही सुनी बातें”

“न तो वो दिन हैं अब न वो रातें”

“अब न वो मोड़ हैं, न वो गलियां”

“अब न वो फूल हैं न वोह कलियां”

“इस जहाँ से गुज़र चुकी हूँ मैं”

“अब ये समझो कि मर चुकी हूँ मैं”

“एक दुखिया को और अब न सताओ”

“बन पड़े तो मेरी गली में न आओ”

“मर्द हो इश्क से जिहाद करो”

“अब मुझे भूल कर न याद करो”

मेरे कानों में, मेरे सीने में

गूँजती रहती हैं ये आवाजें,

जिस तरफ़ जाऊं दिल हिलाती हैं

ये मेरे साथ साथ जाती हैं

* पीछा

१. धर्मयुद्ध

यादे-जांबख्श^१ से बगूलों से
 ये सदाएँ^२ बराबर आती हैं
 दिल का दरवाजा खटखटाती हैं
 “भूल जाओ कही सुनी बातें
 न तो वो दिन हैं अब न वो रातें
 मर्द हो इस्क से जिहाद करो
 अब मुझे भूल कर न याद करो”
 तंग आकर जिघर भी जाता हूँ
 इन सदाओं को साथ पाता हूँ
 सहने-गेती से^३ ओजे - गदूँ से^४
 ताबे-अंजुम से,^५ आबे-जेहूँ से^६
 बहरे-मव्वाज के^७ हबाबों से^८
 हिकमतो-शेर^९ की किताबों से
 शोरिशों, गलगलों, धमाकों से
 तेज़-रौ^{१०} गाड़ियों के पहियों से
 शेरगोई^{११} से शेरखवानी से^{१२}
 हर हक़ीक़त^{१३} से हर कहानी से

१. जीवन प्रदान करने वाली याद २. आवाज़ें ३. संसार के
 आँगन से ४. आकाश के शिखर से ५. सितारों की चमक से ६. दरिया
 (मध्य एशिया का एक दरिया) के पानी से ७. लहरें लेते हुए
 सागर के ८. बुलबुलों से ९. दर्शन तथा काव्य १०. तेज़ चलने वाली
 ११.-१२. शेर कहने (लिखने) शेर पढ़ने (सुनाने) से १३. वास्तविकता

चौड़ी सड़कों से तंग गलियों से
 हिलती शाखों से खिलती कलियों से
 शोरे-जलवत,^१ सकृते-खलवत से^२
 जुं बिशे-जौ,^३ जमूदे-जुलमत से^४
 माबदों से,^५ शराब खानों से
 मुतरिबे-खुशनवा की^६ तानों से
 बाग से, मदरिसे से, जंगल से
 तपते सूरज, बरसते बादल से
 ये सदाएँ बराबर आती हैं
 दिल का दरवाजा खटखटाती हैं
 “भूल जाओ कही सुनी बातें”
 “न तो वो दिन हैं अब न वो रातें”
 “एक दुखिया को और अब न सताओ”
 “बन पड़े तो मेरी गली में न आओ”
 “अब जहाँ से गुज़र चुकी हूँ मैं”
 “तुम यह समझो कि मर चुकी हूँ मैं”
 “मर्द हो इस्क से जिहाद करो”
 “अब मुझे भूल कर न याद करो”

१. जनसमूह के शोर से २. एकान्त की चुप्पी से ३. प्रकाश की गति ४. अन्धकार की जड़ता से ५. उपासना-गृहों से ६. मीठे गले वाले गायक की

वादा फ़रामोशी

समझता था मैं तेरे अहदे-वफ़ा में^१,
 पहाड़ों के मानिंद है उस्तवारी^२ ।
 मुझे तुझको पाकर यक़ीं हो चला था,
 कि अब ख़त्म है दौरे फ़र्यादो-ज़ारी^३ ।
 मैं ये राहे-ग़म में समझने लगा था,
 कि अब बख़्त^४ की मोड़ पर है सवारी ।
 मिटेगी, मुझे ये गुमां^५ हो चला था,
 मेरी तीराबख़्ती^६, मेरी सोगवारी^७ ।
 गरज़ ये उम्मीदें, गरज़ ये उमंगें,
 कि मबनी^८ थी जिन पर मेरी कामगारी ।
 चली उन पे सद हैफ़^९, तलवार बनकर,
 तेरी कमसिनी^{१०} की फ़रामोशकारी^{११} ।
 मुदावा^{१२} कर ऐ चारासाज़े-मरीज़ां^{१३},
 तमाशा कर^{१४} ऐ महवे-आईनादारी^{१५} ।
 “तुझे किस तमन्ना से हम देखते हैं” ॥
 (ग़ालिब)

१. प्रेम निभाने के वचन में २. हड़ता ३. आर्त्तनाद का काल
 ४. भाग्य ५. आशा (अम) ६. दुर्भाग्य ७. क्रंदन ८. आघारित ९. सफलता
 १०. हज़ार अफ़सोस ११. अल्पवयस्कता १२. भूल जाना १३. इलाज
 १४. रोगियों के चिकित्सक १५. दर्शन दे १६. दर्पण देखने में मग्न

बिलकती यादें

सदैव मीना^१ का तसव्वुर^२ सुख पैमाने की याद ।
 ऊद^३ की खुशबू में फिर आई है मैखाने की याद ॥
 गोशा-ए-दिल^४ में पछाड़ें खा रही है देर से ।
 मस्त भोंकों में जुनू^५ के रक्स फ़र्माने^६ की याद ॥
 आई है रह-रहके गिरती बिजलियों के रूप में ।
 एक शब^७ पर्दा उठाकर उनके दर^८ आने की याद ॥
 ले रहा है हिचकियां एक एक फ़रजाने^९ का नाम ।
 भर रही है सिसकियां एक एक दीवाने की याद ॥
 दिल में आहें भर रही है, बाल बिखराए हुए ।
 लड़खड़ाने, गुनगुनाने, नाचने, गाने की याद ॥
 मक़बरों से आ रही है भुटपुटे की छांव में ।
 एक एक करके रफ़ीकों के^{१०} बिछड़ जाने की याद ॥
 'जोश' अबरे-तीरह में^{११} गुम है, मेरा माहे-मुनीर^{१२} ।
 कुश्ता^{१३} शम्मों के धुएँ में जैसे परवाने की याद ॥

१. मद्य रखने का पात्र २. कल्पना ३. एक सुगंधित लकड़ी
 ४. हृदय के कोने (हृदय) ५. उन्माद ६. नृत्य करने ७. रात ८. भीतर
 ९. बुद्धिमान १०. साथियों के ११. काले बादलों में १२. प्रकाशमान चांद
 १३. बुझी हुई

लाइलाज ताखीर^१

तुरबत^२ की तीरगी^३ में उजाला हुआ तो क्या ?
 जीने का बादे-मार्ग^४ सहारा हुआ तो क्या ?
 मुह्त से अब तो गेसु-ए-दानिश^५ है और दोश^६ ,
 अब अबरे-जुल्फे-यार हवेदा^७ हुआ तो क्या ?
 मजनू^८ के वलवलों ही पे जब ओस पड़ चुकी,
 सहारा में रक्से-नाक़-ए लैला^९ हुआ तो क्या ?
 तबदील हो चुका था जो दरिया सुराब^{१०} में,
 अब जाके फिर सुराब से दरिया हुआ तो क्या ?
 खुद दर्द बन चुका है मुदावा-ए-जिदगी,^{१०}
 अब दर्दे-जिदगी का मुदावा हुआ तो क्या ?
 आँखों को 'जोश' बंद हुए देर हो गई,
 अब बेनक्राब आरिजे-सलमां^{११} हुआ तो क्या ?

१. अनुपचार्य (अनिवार्य) देर २. कब्र ३. अंधकार ४. मृत्यु के बाद
 ५. बुद्धि रूपी केश ६. कंधा (अर्थात् अब उन्माद नहीं रहा) ७. प्रियसी
 के कोशों का बादल खुला ८. लैला की अंटनी का नृत्य ९. मरीचिका
 १०. जीवन का इलाज ११. सलमां (प्रियसी) के कपोल

सूनी जन्त

हां यही है वो मकां, जन्ते-दीरे-कुहन^१ ।
 कल था जिसकी अंजुमन में हुस्ने-सदरे-अंजुमन^२ ॥
 हां ये पुल है रेल का, और ये चमकती पटरियां ।
 दास्तां दर दास्तानो-दास्तां दर दास्तां^३ ॥
 हां ये खिड़की है वही, और ये सलाखें हैं वही ।
 भांकती थी जिनसे उस मुखड़े की मीठी चांदनी ॥
 हां यहीं, जब पड़ रही थी एक दिन हल्की फुआर ।
 गिर रहा था सुर्ख जुल्फों का सुनहरा आवशार ॥
 चुभ रही है दिल में मिसले-नेशतर^४ कम्बख्त सांस ।
 ये मकां है, या कोई चुभती हुई सीने की फांस ॥
 आज इबरतनाक^५ है, बेरूह है, बेहोश है ।
 कल हयातो-नगमा^६ था, अब सर्द है, खामोश है ॥

(२)

घर को अन्दर से भी देखूं या सड़क पर ही रहूं ?
 खैर अन्दर भी चलूं, फरमाने-दिल^७ है क्या कहूं ।

१. बीते हुए काल का स्वर्ग-स्थान २. सभापति (घर की मालकिन)
 का सौंदर्य ३. अनेकों कहानियाँ ४. नशतर की तरह ५. शोच्य
 ६. जीवन तथा संगीत ७. दिल का आदेश

उफ़ ये सुखीं का निशां पहचानता हूँ मैं इसे ।
 जानता है ये मुझे और जानता हूँ मैं इसे ॥
 हां यहीं आराम करती थी वो थक जाने के बाद ।
 हां, यहां वो बैठती थी गुस्ल फ़रमाने^१ के बाद ॥
 हां यहां बदले थे बेचैनी से जानू एक दिन ।
 हां, यहां टपके थे उन आंखों से आँसू एक दिन ॥
 मुस्कराकर इक अदा-ए-नी से^२ देखा था यहां ।
 काटकर दांतों से इक दिन पान बरूशा था यहां ॥
 यां छिड़ा था क्रिस्सा-ए-सोज़े-निहानी^३ एक दिन ।
 इधर बैठे थे वो जब बरसा था पानी एक दिन ॥
 आज भी महफूज़^४ हैं सूने दरो-दीवार में ।
 वो तराने कल जो ग़लतां थे^५ लबे-गुलबार में^६ ॥
 ज़र्रे-ज़र्रे में खटक महसूस होती है यहां ।
 दिल धड़कने की धमक महसूस होती है यहां ॥
 खून में डूबा हुआ इन्सान का अफ़साना है ।
 कल जो घर इशरतसरा^७ था, आज मातमखाना^८ है ॥

१. स्नान करने २. नई अदा से ३. भीतरी ज्वाला (प्रेम) की कहानी
 ४. सुरक्षित ५. उभरते थे ६. उन होंठों में जिन से फूल भड़ते
 थे ७. रतिगृह ८. शोकगृह

बरसी हुई आँखें

मैं समझता था कि अब रो न सकूंगा ऐ 'जोश' !
 दीलते-सब्र^१ कभी खो न सकूंगा ऐ 'जोश' !
 इश्क की छांव भी देखूंगा तो कतराऊंगा ।
 काबा-ए-अक्ल^२ से बाहर न कभी जाऊंगा ॥
 आबरू इश्क के बाजार में खोते हैं कहीं ?
 जिन्से-हिकमत^३ के खरीदार भी रोते हैं कहीं ?
 अब न तड़पूंगा कभी इश्क के अफसानों पर ।
 अब जो रोऊंगा तो रौंदे हुए इन्सानों पर ॥
 अब तमन्ना पे न अरमान पे दिल धड़केगा ।
 अब जो धड़केगा तो इन्सान पे दिल धड़केगा ॥
 चुभ सकेगा न मेरे दिल में इशारा कोई ।
 नौके-मिजगां पे न दमकेगा सितारा कोई ॥
 अब न याद आयेगा रंगे-लवो-रुखसार^४ कभी ।
 दिल में गूजेगी न पाज़ोब की भंकार कभी ।
 अब कभी मुझसे न रूठा हुआ दिल बोलेगा ।
 अब तसब्बुर^५ किसी घूंगट के न पट खोलेगा ॥
 अब पयाम आयेगा फूलों का न गुलशन से कोई ।
 अब न भांकेगा महो-साल के^६ रोज़न^७ से कोई ॥

१. धैर्य रूपी धन २. बुद्धि रूपी तीर्थ ३. दर्शनिक विचार-रूपी
 वस्तु ४. ओठों और कानों का रंग ५. कल्पना ६. महीनों, सालों के
 ७. छिद्र

याद आयेंगी न भूली हुई बातें मुझको ।
 अब पुकारेंगी न डूबी हुई रातें मुझको ॥
 लेकिन अफ़सोस कि ये संगे-यर्की^१ टूट गया ।
 दामने-सब्र^२ मेरे हाथ से फिर छूट गया ॥
 जल उठी रूह में फिर शमअ्र सनमखाने की ।
 खाके-परवाना में आग आगई परवाने की ॥
 जिस से रातें कभी रोशन थीं वो जुगनू जागा ।
 चश्मे-खूँबस्ता^३ में सोया हुआ आँसू जागा ॥
 अक्ल की धूप ढली, इश्क के तारे निकले ।
 बर्फ़ महताब^४ से पिघली तो शरारे^५ निकले ॥
 कान में दौरे-मुहब्बत^६ के फ़साने चहके ।
 सर पे बिछड़े हुए लम्हों के^७ तराने चहके ॥
 जिन से खिलती थीं खदो-खाल^८ की कलियां दिल की ।
 नौजवानी की उभर आई वो गलियां दिल की ॥
 दिल की चोटों को हवाओं ने दबाकर देखा ।
 फिर जवानी ने मुझे आँख उठाकर देखा ॥
 इश्क के तौर^९ मुहब्बत के वतीरे^{१०} उभरे ।
 दिल में डूबी हुई यादों के जज़ीरे^{११} उभरे ॥

१. विश्वास-रूपी पत्थर २. धैर्य का आंचल ३. ऐसी आँख
 जिसमें रक्त जमा हो ४. चाँद ५. चिंगारियां ६. प्रेम-काल
 ७. क्षणों के ८. नयन-नक्श ९, १०. ढंग ११. टापू

ताज़ा होंटों का जगाती हुई जादू आई ।
 कमसिनों^१ के नफ़से-ख़ाम^२ की खुशबू आई ॥
 क्या कहूँ, चर्ख़^३ से क्या बारिशे-तनवीर^४ हुई ।
 किन लिहाफ़ों की महक आके बग़लगीर हुई ॥
 जिनकी लहरों ने दिखाया था किनारा मुझ को ।
 फिर उन्हीं चांदनी रातों ने पुकारा मुझ को ॥
 नाला^५ फिर रात को साबितो-सय्यार गया ।
 हम तो समझे थे कि ऐ 'जोश' ये आज़ार^६ गया ॥

१. अल्पायु प्रेयसियों २. कच्चे स्वास ३. धाकास ४. प्रकाश
 की वर्षा ५. धार्तनाद ६. मुसीबत

वफ़ादाराने-अज़ली का पयाम

शहनशाहे-हिंदोस्तां के नाम*

ताजपोशी का मुबारिक दिन है ऐ आलम-पनाह ।
 ऐ गरीबों के अमीर, ऐ मुफ़लिसों के बादशाह ॥
 ऐ गदापेशों के^१ सुलतां, जाहिलों के ताजदार ।
 बेज़रों के^२ शाह, दरयूज़हगरों के^३ शहरयार^४ ॥
 रास कल आई थी जैसे आपके माँ बाप को ।
 यूँही रस्मे-ताजपोशी हो मुबारिक आपको ॥
 दिल के दरिया नुक्क^५ की वादी में बह सकते नहीं ।
 आप की हैवत^६ से हम कुछ खुल के कह सकते नहीं ॥
 लेकिन इतना डरते-डरते अर्ज़ करते हैं ज़रूर ।
 हिंद से वाक्किफ़ किये जाते^७ नहीं शायद हुज़ूर ॥
 आपके हिंदोस्तां के जिस्म पर बोटी नहीं ।
 तन पे इक घज्जी नहीं है, पेट को रोटी नहीं ॥
 हर जबीं पर^८ है शिकन^९ इस कजकुलाही^{१०} की क़सम ।
 हर मकां इक मक़बरा है, क़सरे-शाही^{११} की क़सम ॥

* यह कविता जार्ज षष्टम की ताजपोशी के अवसर पर लिखी गई थी ।

१. भिखमंगों के २. निर्धनों के ३. भिखारियों के ४. बादशाह
 ५. वाक्शक्ति ६. त्रास ७. पहचाने जाते ८. माथे पर ९. बल
 १०. टेढ़ी टोपी (बादशाही) ११. राजभवन

नौजवां बिफरे हुए हैं भूख से दिल तंग है ।
 ज़र्रे-ज़र्रे से अयां^१ आसारे-हरबो-जंग^२ है ॥
 किशवरे-हिन्दोस्तां^३ में रात को हङ्गामे-खाब^४ ।
 करवटें रह-रह के लेता है फ़जा^५ में इंकिलाब ॥
 गर्म है सोज़े-बगावत^६ से जवानों का दिमाग ।
 आंधियां आने को हैं ऐ बादशाही के चिराग ॥
 हम बफ़ादाराने-पेशीं,^७ हम गुलामाने-कुहन^८ ।
 क़ब्र जिनकी खुद चुकी, तैयार है जिनका कफ़न ॥
 तुंदरौं^९ दरिया के धारे को हटा सकते नहीं ।
 नौजवानों की उमंगों को दबा सकते नहीं ॥
 चौंकिये जल्दी, हवा-ए-तुंदो-गर्म आने को है ।
 ज़र्ज़र्ज़ आग में तबदील हो जाने को है ॥

१. प्रकट २. युद्ध के लक्षण ३. भारत देश ४. स्वप्न में
 ५. वातावरण ६. विद्रोह-ज्वाला ७. प्रथम पंक्ति के बफ़ादार
 ८. पुराने दास ९. तीव्र गति से बहने वाले

मक़तले-कानपुर*

ऐ सियहरू^१, बेहया, वहशी, बदगुमां ।
 ऐ जबीने-अर्ज^२ के^३ दाग, ऐ दानि-ए-हिन्दोस्तां^३ ॥
 तुभ पै लानत ऐ फिरंगी के गुलामे-बेशऊर^४ ।
 ये फ़जा-ए-सुलहपरवर,^५ ये क़ताले-कानपूर^६ ॥
 तेगे-बुर्रा^७ और औरत का गला क्यों बदसिफ़ात^८ ।
 छूट जायें तेरी नब्जें टूट जायें तेरे हात ॥
 कोहनियों से ये तेरी कैसा टपकता है लहू ?
 ये तो है ऐ संगदिल बच्चों का खूने-मुश्कबू^९ ॥
 दर्द है तो उससे लड़ पहले जो मारे फिर मरे ।
 तू ने बच्चों को चबा डाला, खुदा ग़ारत करे ॥
 तू ने ओ बुज़दिल ! लगाई है घरों में जिन के आग ।
 क्या उन्हीं हाथों में लेगा रक्खी-आज़ादी की^{१०} बाग ॥
 इस तरह इन्सान और शिद्दत^{११} करे इन्सान पर ।
 तुफ़ है तेरे दीन^{१२} पर, लानत तेरे ईमान पर ॥

* यह कविता १९३१ में कानपुर में हुए हिन्दू-मुस्लिम फ़िसाद पर लिखी गई थी ।

१. काले मुँह वाले २. धरती के माथे के ३. भारत के कमीन
 ४. मूर्ख दास ५. शांतिवर्धक वातावरण ६. कानपुर का रक्तपात
 ७. काटने वाली तलवार ८. दुष्ट ९. सुगंधित रक्त १०. स्वतन्त्रता
 रूपी घोड़े की ११. अत्याचार १२. धर्म

गद्दार से खिताब

उंगलियाँ उठेंगी दुनिया में तेरी श्रीलाद पर ।
 गलगला^१ होगा वो आते हैं रज़ालत के पिसर^२ ॥
 तेरी मस्तूरात का^३ बाज़ार में होगा क्रयाम^४ ।
 मारिज़े-दुश्नाम^५ में तेरा लिया जायेगा नाम ॥
 उस तरफ़ मुँह करके थूकेगा न कोई नौजवाँ ।
 बर की हसरत में रहेंगी तेरे घर की लड़कियाँ ॥
 क्या जवानों के गज़ब का जिक्र ओ इब्ने-खिताब^६ ।
 सुन के तेरा नाम उड़ जायेगा बूढ़ों का खिज़ाब ॥
 फ़ाश^७ समझी जायेगी महलों में तेरी दास्ताँ ।
 काँप उठेंगी ज़िक्र से तेरे कँवारी लड़कियाँ ॥
 आयेगा तारीख़ का जिस वक्त जुंबिश^८ में क़लम ।
 क़ब्र तेरी दे उठेगी लौ जहन्नुम की कसम ॥

१. शोर २. नीचों की संतान ३. महिलाओं का ४. निवास
 ५. गाली के रूप में ६. उपाधि के पुत्र ७. अश्लील ८. गति

जवाले-जहांबानी*

नज़र है क़िबला-ए-मज़दूर^१ पर मेमारे-फ़ितरत की^२ ।
 तलातुम^३ में है क़सरे-आहनी^४ सरमायादारी का ॥
 शहाने-कजकुलह पर^५ तंग है आलम^६ की पहनाई^७ ।
 दरे-दहक़ां पे^८ दस्तक दे रही है शाने-दाराई^९ ॥
 जहांबानी दहकती आग है गिरती हुई बिजली ।
 हमेशा इसने दुनिया में किया दौरे-महन^{१०} पैदा ॥
 हज़ारों तजरबों के बाद अब इन्सां ये समझा है ।
 कि शाही से नहीं होता शराफ़त का चलन पैदा ॥
 सुन ऐ ग़ाफ़िल कि ता रोज़े-क़यामत^{११} नस्ले-शाही से ।
 न होगा बज़मे-इन्सानी^{१२} का सदरे-अंजुमन^{१३} पैदा ॥
 न हो मगरूर अगर मायल-ब-नर्मी^{१४} भी हो सुलतानी ।
 कि ये भी एक सूरत है तुझे ग़ाफ़िल बनाने की ॥
 गये वो दिन कि तू जिदां^{१५} में जब आंसू बहाता था ।
 ज़रूरत है क़फ़स^{१६} पर अब तुझे बिजली गिराने की ॥

* साम्राज्यशाही का पतन

१. पूज्य मज़दूर २. प्रकृति के बनाने वाले की ३. तूफ़ान ४. लोह-महल ५. बांके बादशाहों पर ६. संसार ७. विशालता ८. किसान के दरवाजे पर ९. बादशाही शान ('दारा' ईरान का एक प्रसिद्ध बादशाह हो गुज़रा है) १०. दुखों का काल ११. प्रलय तक १२. मानव-सभा १३. सभापति १४. नर्मी की ओर प्रवृत्त १५-१६. कारागार ।

शिकस्ते-जिंदां*

क्यों हिंद का जिंदा^१ कांप रहा है गूँज रही हैं तकबीरें^२ ।
 उकताये हैं शायद कुछ क़ैदी और तोड़ रहे हैं ज़ंजीरें ॥
 दीवारों के नीचे आ-आकर यूँ जमग्र हुए हैं जिंदांनी ।
 सीनों में तलातुम^३ बिजली का आँखों में भलकती शमशीरें ॥
 भूखों की नज़र में बिजली है तोपों के दहाने ठंडे हैं ।
 तकदीर के लब^४ को जूँबिश है^५ दम तोड़ रही हैं तदबीरें^६ ॥
 आँखों में गदा^७ की सुर्खी है बेनूर^८ है चेहरा मुलतां^९ का ।
 तखरीब^{१०} ने परचम^{११} खोला है, सजदे में पड़ी हैं तामीरें^{१२} ॥
 क्या उनको ख़बर थी ज़ेरो-ज़बर^{१३} रखते थे जो रूहे-मिल्लतको^{१४} ।
 उबलेंगे ज़मीं से मारे-सियह^{१५} बरसंगी फ़लक^{१६} से शमशीरें ॥
 क्या उनको ख़बर थी सीनों से जो खून चुराया करते थे ।
 इक रोज़ इसी खामोशी से टपकेंगी दहकती तकरीरें^{१७} ॥
 संभलो कि वो जिंदां गूँज उठा, भपटो कि वो क़ैदी छूट गये ।
 उठो कि वो बेंठीं दीवारें दौड़ो कि वो टूटी ज़ंजीरें ॥

● कारागार का टूटना

१. कारागार २. अल्लाह अकबर का नारा ३. तूफ़ान ४. होंट
 ५. हिल रहे हैं ६. उपाय ७. भिखारी ८. ज्योतिहीन ९. बादशाह
 १०. ध्वंस ११. पताका १२. निर्माण १३. दबाकर १४. जाति की
 आत्मा को १५. काले नाग १६. आकाश १७. भाषण

हुब्बे-वतन और मुसलमान

मजहबी इखलाक के जज्बे को ठुकराता है जो ।
 आदमी को आदमी का गोश्त खिलवाता है जो ॥
 फ़र्ज़ भी कर लूँ कि हिन्दू हिन्द की रसवाई है ।
 लेकिन इसको क्या करूँ फिर भी वो मेरा भाई है ॥
 बाज़्र आया मैं तो ऐसे मजहबी ताऊन^१ से ।
 भाइयों का हाथ तर हो भाइयों के खून से ॥
 तेरे लब पर^२ है इराक़ो-शामो-मिस्रो-रोमो-चीं ।
 लेकिन अपने ही वतन के नाम से वाकिफ़ नहीं ॥
 सबसे पहले मर्द बन हिन्दोस्तां के वास्ते ।
 हिन्द जाग उठे तो फिर सारे जहां के वास्ते ॥

इस्तक़लाले-मैकदा*

वक्त हैं, हां वक्त, ऐ पैग़म्बरे-तेग़ो-हिलाल^१ ।
 ऐ रजज़ख़वाने-जलाल^२-ओ ऐ ग़ज़लख़वाने-जमाल^३ ॥
 जीस्त^४ की पलकें झपकती हैं मेरे अंदाज़ पर ।
 कारवाने-दहर^५ चलता है मेरी आवाज़ पर ॥
 गर्दिशों का^६ शाह, सुबहो-शाम का सरखेल^७ है ।
 जुंबिशों का कारवां, आवारगी का सेल^८ है ॥
 सुन कि अब मुड़ते हुए तूफ़ान के धारे और हैं ।
 अब मेरे चांद और हैं, मेरे सितारे और हैं ॥
 अब मेरी री और है, अब मेरे जादे^९ और हैं ।
 अब मेरा अज़म^{१०} और है, मेरे इरादे और हैं ॥
 जा रहा हूं आस्ताने-शह से^{११} पैमां^{१२} तोड़ कर ।
 कारवां आया है अब मेरा अनोखे मोड़ पर ॥
 इस तेरे मैख़ाना-ए-रंगीं में ऐ जादूबयां ।
 रह नहीं सकता है इंग्लिस्तान अब पीरे-मुगां^{१३} ॥

* शराबख़ाने का स्थायित्व

१. तलवार और पहली रात के चांद के दूत २-३. तेज और सौंदर्य के गुण गानेवाले ४. जीवन ५. संसार का कारवान ६. कालचक्रों का ७. सरदार ८. धारा ९. मार्ग, मंज़िलें १०. संकल्प ११. बादशाह की चौकट से १२. प्रण १३. अग्नि पूजकों का सरदार (साक़ी)

सर उठा, सीने को तान ऐ शायरे-सहबागुसार^१ ।
ले ये तेरे मैकदे की है कलीदे-ज़रनिगार^२ ॥

(२)

गोशे-गुल से^३ आसमां तक नाला-ए-बुलबुल^४ गया ।
मैकदे का कुफले-ज़रीं^५ लो वो चट से खुल गया ॥

(३)

(अन्दरूने-मैकदा)

(शराब-खाने के भीतर)

हाय ये क्या इब्तिला,^६ अफ़सुर्दगी^७, आवारगी ।
बेनवाई^८, बेकरारी, बेदिली, बेचारगी ॥
परफ़िशां थी^९ जिसमें रूहे-बादह^{१०} वो रतले गिरां^{११} ।
खाक के तोदों^{१२} के नीचे ले रहा है हिचकियां ॥
बामो-दर पर आबो-रोगन है न कंदीलों में नूर^{१३} ।
मसनदे-ज़र^{१४} तार तार औ' जामे-रंगीं^{१५} चूर चूर ॥
ये घुटन, ये बू, ये तारीकी^{१६}, ये सेलन, ये जमूद^{१७} ।
एक पत्थर सा हवा के दोश पर,^{१८} अंबर न ऊद ॥

१. शराब छोड़ने वाले कवि २. स्वर्णिम ताली ३. फूल के कान से ४. बुलबुल का आत्तनाद ५. स्वर्णिम ताला ६. विपत्ति ७. उदासी ८. बेसामानी ९. पंख फटफटाती थी १०. शराब की आत्मा ११. बड़ा पैमाना १२. ढेरों । १३. छत और दरवाज़ों पर रोगन है न कान्ति, न दीपपात्रों में ज्योति है । १४. स्वर्णिम सिंहासन १५. रंगीन प्याला १६. अंधेरा १७. शैथिल्य १८. कंधे पर

दूर तक गूँजा हुआ है कुश्ताशमश्रों का^१ धुआं ।
 मुगबचों के^२ जिस्म पर हैं पारा पारा^३ बर्दियां ॥
 मैकदा और मैकदे के साये में ये भूख प्यास ।
 खुश्क होंटों पर फुगां,^४ नमनाक आंखों में हरास^५ ॥
 मखमली पदों पे लातादाद छुरियों के शिगाफ^६ ।
 खुम के^७ गिर्दों-पेश^८ मकड़ी का ये बेपरवा तवाफ^९ ॥
 आंसुओं से हर सबू की^{१०} आंख है छलकी हुई ।
 गरदने-मीना^{११} है बारे-कर्ब से^{१२} ढलकी हुई ॥
 अस्सलाम^{१३} ऐ मैकशो, जिन का कोई साक्री नहीं ।
 जिन के सागर में सुराबी-मौज^{१४} भी बाक्री नहीं ॥
 बारगाहे-ईद^{१५} के ऐ रोज़ादारो अस्सलाम ।
 खुश्क मैखाने के प्यासे बादारुवारो अस्सलाम ॥

(४)

(अरबाबे-मैकदा का रद्दे-अमल)

(शराब-खाने के पात्रों की प्रतिक्रिया)

आगये ? क्या आगये ? हां आ गये, तुम दोस्तो ।
 हां उठो, ऐ मैकदे के साथियो जल्दी उठो ॥

१. बुझे हुए दीपों का २. सेवक लड़कों ३. चीथड़ा-चीथड़ा
 ४. आर्त्तनाद ५. भय ६. छिद्र ७. शराब के मटके ८. इर्द-गिर्द
 ९. चक्कर काटना । १०. मटके की ११. सुराही की गरदन १२. वेदना
 के बोझ से १३. नमस्कार १४. मरीचिका की (भूठी) लहर १५. महल,
 जहाँ ईद मनाई जाती है

आह, जोड़ों में लचकने का ज़रा भी दम नहीं ।
 तुम मगर दर आये^१ मैखाने में अब कुछ गम नहीं ॥
 लड़खड़ाते हैं क्रदम, लुत्फो-करम से काम लो ।
 दोस्तो, दम चढ़ रहा है, बढ़ के बाजू थाम लो ॥
 आने वाले दोस्तों के खैरमक्रदम^२ को बढ़ो ।
 मैकदे के नौजवानो, खुशदिली से काम लो ॥
 तक रहे हो किस लिए बूढ़ों का मुँह अहले-शराब^३ ।
 हां उठाओ, सागरे-जां-आफ़री^४ छेड़ो रबाब^५ ॥

(५)

क्या कहा बाबा, यहां और सागरे-जां-आफ़री ?
 यूं लुटा है मैकदा, मिट्टी के भी बरतन नहीं ।
 और किसे छेड़ें ? रबाबे-मुर्दा में दमखम कहां ?
 अब वो अगला सा हमारी बज़म^६ का आलम^७ कहां ?

(६)

(मैकदे में आने वालों का जवाब)

कुछ नहीं परवा, नये पैमाने ढाले जायंगे ।
 एक क्या, सौ जश्न के पहलू निकाले जायंगे ॥
 डगडगाकर अब पियेंगे हम शराबे-गुलफ़िशां^८ ।
 गायेंगे, नाचेंगे, भूमेंगे, ज़मीनो-आस्मां ॥

१. प्रवेश कर आये । २. स्वागत ३. शराब रखने वालो ४. जीवन दाता प्याला ५. साज ६. सभा ७. हालत ८. फूल बिखेरने वाली शराब

चाक^१ हो हाँ चाक हो पर्दों अन्धेरी रात के ।
 नाखुने-खुरशीद,^२ उक़दे खोल दे ज़र्रात के^३ ॥
 बुलबुलों के चहचहो, छा जाओ सौते-जाग़ पर^४ ।
 अब्र^५ के आवारा टुकड़ो, मिल के बरसो बाग़ पर ॥
 कौसरो^६ गंगा के यारो, एक हो मिलकर बहो ।
 मौत के गुल^७ को निगल लो जिन्दगी के चहचहो ॥
 सख्तजाँ इफ़लास^८, छा जा नीमजाँ-अमलाक पर^९ ।
 ऐ ज़मीने-सर्द बढ़कर हात डाल अफ़लाक पर^{१०} ॥
 हां तजल्ली^{११} के मुनारे बन के उभरो पस्तियो ।
 बोलते शहरों में हो तबदील गूँगी बस्तियो ॥
 ऐ जवाँहिम्मत अदीबो^{१२} खुफ़ता अज़्मों को^{१३} जगाओ ।
 ऐ तजल्ली के पयम्बर^{१४} शायरो, शम्में जलाओ ॥
 ऐ फ़जा^{१५} गुलपैरहन हो^{१६} ऐ सबा^{१७} इठला के चल ।
 ऐ ज़मीं, अंगड़ाई ले, ऐ आस्मां करवट बदल ॥
 हुक्म दे सरमायादारी को दिखाये अब न भाओ ।
 सनअतो ! मेहनतकशों के आस्ताँ पर^{१८} सर भुकाओ ॥
 खाक को गर्माओ, कुहसारों पे^{१९} नेज़े गाड़ कर ।
 सुखँ किरनो, मुस्कराओ बादलों को फाड़ कर ॥

१. फट जाओ २. सूरज के नाखुन ३. अणुओं की गठिं
 (समस्याएँ) खोल दो ४. कव्वों की आवाज़ पर ५. दादल ६. स्वर्ग
 की नदी का नाम ७. शोर ८. निर्धनता ९. अधमुई पूँजी पर
 १०. आकाश पर ११. आलोक १२. साहसी लेखको १३. सोये हुए
 संकल्पों को १४. दूत १५. वातावरण १६. पूलों के बस्त्र पहन
 १७. प्रभात समीर १८. चौखट पर १९. पर्वतों पर

आग के धारो बहो, लोहे के पहियो गनगनाओ ।
 हाँ मशीनो घड़घड़ाओ, बिजलियो जुं बिश में आओ ॥
 मुस्करा तखरीब^१ पर, तखरीब रोती है यूँही ।
 घूप से लड़, अब्र की तामीर^२ होती है यूँही ॥
 हाँ तन-आसानी की डायन को पटक दे ऐ वतन ।
 घूप पर अपने पसीने को छिड़क दे ऐ वतन ॥
 ओस पड़ जायेगी, खूनी घूप संवला जायेगी ।
 जब चलेगा भूम कर, सावन की रत आ जायेगी ॥

मातमे आजादी

शाखें हुईं दोनीम^१ जो ठंडी हवा चली,
गुम हो गई शमीम^२ जो बादे-सबा^३ चली,
अंग्रेज ने वो चाल बजोरो-जफ़ा चली,
बरपा हुई बरात के घर में चला-चली,

अपना गला खरोशे-तरन्नुम से^४ फट गया ।

तलवार से बचा तो रगे-गुल^५ से कट गया ॥

सिक्कों की अंजुमन के खरीदार आ गये,
सेठों के खादमाने-वफ़ादार^६ आ गये,
खद्दर पहन पहन के बद-अतवार^७ आ गये,
दर^८ पर सफ़ेदपोश सियहकार^९ आ गये,

दुश्मन गये तो दोस्त बने दुश्मने-वतन ।

खिलअत की^{१०} तह खुली तो बरामद हुआ कफ़न ॥

बरतानिया के खास गुलामाने-खानाजाद,^{११}

देते थे लाठियों से जो हुब्बे-वतन की^{१२} दाद,

एक एक ज़रब^{१३} जिन की है अब तक सिरों की याद,

वो आई० सी० एस० अब भी हैं खुशबख्तो-बामुराद^{१४},

शैतान एक रात में इन्सान बन गये ।

जितने नमक-हराम थे कप्तान बन गये ॥

१. दो टुकड़े २. महक ३. प्रभात समीर ४. स्वर के जोर से
५. फूल की नस ६. वफ़ादार सेवक ७. दुश्चरित्र ८. दरवाजे
९. काली करतूतों वाले १०. भेंट किये हुए बहुमूल्य वस्त्र की
११. घर के पले हुए दास १२. देश-प्रेम की १३. चोट १४. भाग्यशाली

फुटकर

इन बुजदिलों के हुस्न पै शैदा^१ किया है क्यों ?
नामर्द क़ौम में मुझे पैदा किया है क्यों ?

◇ ◇ ◇

नहंगों का^२ समन्दर हूँ, दरिदों का बयाबां हूँ,
उदू^३ से क्या गरज अपनों से ही दस्तो-गरेबां हूँ^४,
खुदा के फ़ज़ल से^५ बदबख्त हूँ, बुजदिल हूँ, नादां हूँ,
मेरी गर्दन में है तौक़े-गुलामी पा-ब-जौलां^६ हूँ,
दरे-आक्रा^७ पै सर है, कफ़शबरदारी पे^८ नाज़ां^९ हूँ ।

◇ ◇ ◇

गरदन का तौक़ पांव की जंजीर काट दे ।
इतनी गुलाम क़ौम में हिम्मत कहां है 'जोश' ?
अपनी तबाहियों पे कभी गौर कर सके ।
इतनी ज़लील मुल्क को फुर्सत कहां है 'जोश' ?
इक हफ़्ते-गर्म^{१०} सुनते ही लौ दे उठे दिमाग़ ।
हिन्दोस्तान में वो हरारत^{११} कहां है 'जोश' ?

१. मोहित २. घड़ियालों का ३. दुश्मन ४. लड़ रहा हूँ
५. कृपा से ६. पांव में बैड़ियां पहने हुए ७. स्वामी की चौखट पर
८. जूते उठाने पर ९. गर्वी १०. अप्रिय शब्द ११. गर्मी

रिश्वत*

लोग हम से रोज़ कहते हैं ये आदत छोड़िये,
 ये तिजारत है खिलाफ़े-आदमियत^१ छोड़िये,
 इस से बदतर^२ लत^३ नहीं कोई, ये लत छोड़िये,
 रोज़ अखबारों में छपता है, कि रिश्वत छोड़िये,

भूल कर भी जो कोई लेता है रिश्वत, चोर है ।

आज क़ौमी पागलों में रात दिन ये शोर है ॥

किसको समझायें इसे खो दें तो फिर पायेंगे क्या ?

हम अगर रिश्वत नहीं लेंगे तो फिर खायेंगे क्या ?

क़ैद भी कर दें तो हम को राह पर लायेंगे क्या ?

'ये जुनुने-इश्क^४ के अंदाज़ छुट जायेंगे क्या' ?

मुल्क भर को क़ैद कर दे किस के बस की बात है ।

ख़ैर से सब हैं, कोई दो चार दस की बात है ॥

ये हवस^५, ये चोरबाज़ारी, ये महंगाई, ये भाओ,

राई की क़ीमत हो जब परबत तो क्यों आये न ताओ,

अपनी तनख़्वाहों के नाले में है पानी आध पाओ,

और लाखों टन की भारी अपने जीवन की है नाओ,

जब तलक रिश्वत न लें हम दाल गल सकती नहीं ।

नाव तनख़्वाहों के पानी में तो चल सकती नहीं ॥

* इस कविता के २३ बंद हैं । यहाँ केवल १७ दिये जा रहे हैं ।

१. मानवता विरोधी २. बुरी ३. आदत ४. इश्क़ का सा उन्माद ५. लोलुपता

ये है मिल वाला, वो बनिया, औ' ये साहूकार है,
ये है दूकांदार, वो है वैद, ये अत्तार है,
वो अगर ठग है, तो ये डाकू है, वो बटमार है,
आज हर गरदन में काली जीत का इक हार है,

हैफ़^१ ! मुल्को-कौम की खिदमतगुजारी के लिए ।

रह गए हैं इक हमीं ईमानदारी के लिए ॥

भूख के कानून में ईमानदारी जुर्म है,
और बेईमानियों पर शर्मसारी^२ जुर्म है,
डाकुओं के दौर में^३ परहेजगारी जुर्म है,
जब हुकूमत खाम^४ हो तो पुस्ताकारी^५ जुर्म है,

लोग अटकाते हैं क्यों रोड़े हमारे काम में ?

जिसको देखो, खैर से नंगा है वो हम्माम में ॥

देखिये जिसको दबाये है बगल में वो छुरा,
फ़र्क क्या इसमें कि मुजरिम सख्त है या भुरभुरा,
गम तो इसका है जमाना है कुछ ऐसा खुरदरा,
एक मुजरिम दूसरे मुजरिम को कहता है बुरा,

हम को जो चाहें सो कह लें हम तो रिश्वतखोर हैं ।

नासहे-मुशफ़िक^६ भी तो, अल्लाह रखे, चोर हैं ॥

तोंद वालों की तो हो आईनादारी,^७ वाहवा,
और हम भूखों के सर पर चांदमारी, वाहवा,
उनकी खातिर सुबह होते ही नहारी^८ वाहवा,
और हम चाटा करें ईमानदारी वाहवा,

१. खेद २. लज्जित होना ३. काल में ४. अपक्व ५. परिपक्व
करना ६. स्नेहयुक्त धर्मोपदेशक ७. रक्षा ८. नाश्ता

सेठ जी तो खूब मोटर में हवा खाते फिरें ।
और हम सब जूतियां गलियों में चटखाते फिरें ॥

इस गिरानी^१ में भला क्या गुंचा-ए-ईमां^२ खिले,
जौ के दाने सख्त हैं, तांबे के सिक्के पिलपिले,
जायें कपड़े के लिए तो दाम सुनकर दिल हिले,
जब गरेबां ता-ब-दामन आये तो^३ कपड़ा मिले,

जान भी दे दें तो सस्ते दाम मिल सकता नहीं ।
आदमियत का कफ़न है दोस्तो, कपड़ा नहीं ॥

सिर्फ़ एक पतलून सिलवाना क्रयामत हो गया,
वो सिलाई ली मियां दर्जी ने नंगा कर दिया,
आपको मालूम भी है चल रही है क्या हवा,
सिर्फ़ एक टाई की क्रीमत घोंट देती है गला,

हल्की टोपी सर पे रखते हैं तो चकराता है सर ।
और जूते की तरफ़ बढ़िये तो भुक जाता है सर ॥

थी बुजुर्गों की जो बनयाइन वो बनिया ले गया,
घर में जो गाढ़ी कमाई थी वो गाढ़ा ले गया,
जिस्म की एक एक बोटी गोश्त वाला ले गया,
तन में बाकी थी जो चरबी घी का पीपा ले गया,

आई तब रिश्वत की चिड़िया पंख अपने खोलकर ।
वरना मर जाते मियां कुत्ते की बोली बोलकर ॥

१. महंगाई २. धर्म रूपी कली ३. वस्त्र चीथड़ा-चीथड़ा हो जाय तो

पत्थरों को तोड़ते हैं आदमी के उस्तरूवां^१ ,
 संगबारी^२ हो तो बन जाती है हिम्मत सायबां^३,
 पेट में लेती है लेकिन भूख जब अंगड़ाइयाँ,
 और तो और, अपने बच्चे को चबा जाती है मां,
 क्या बतायें बाज़ियां हैं किस क़दर हारे हुए ।
 रिश्वतें फिर क्यों न लें हम भूख के मारे हुए ?

आप हैं फ़ज़ले-खुदा-ए-पाक^४ से कुर्सीनशीं^५ ,
 इतिज़ामे-सलतनत^६ है आप के ज़ेरे-नगीं^७ ,
 आस्मां है आपका खादिम तो लौंडी है ज़मीं,
 आप खुद रिश्वत के जिम्मेदार हैं फ़िदवीं^८ नहीं,
 बरूशते हैं आप दरिया, कश्तियां खेते हैं हम ।
 आप देते हैं मवाक़े,^९ रिश्वतें लेते हैं हम ॥

ठीक तो करते नहीं बुनियादे-नाहमवार^{१०} को,
 दे रहे हैं गालियां गिरती हुई दीवार को,
 सच बताऊं, ज़ेब^{११} ये देता नहीं सरकार को,
 पालिये बीमारियों को, मारिये बीमार को,
 इल्लते-रिश्वत को^{१२} इस दुनिया से रुसत^{१३} कीजिये ।
 वरना रिश्वत की घड़ल्ले से इजाज़त दीजिये ॥

१. हड्डियां २. पत्थरों की वर्षा ३. छत्रछाया ४. भगवान की कृपा से ५. कुर्सी पर बैठे हुए (अधिकारी) ६. राज-काज ७. हुक्म के मातहत ८. सेवक ९. अवसर १०. असमतल नींव ११. शोभा १२. रिश्वत के दुर्व्यसन को १३. विदा

दस्तकारी के उफ़क पे^१ अब्र^२ बन कर छाड़ये,
जिहल^३ के ठंडे लहू को इल्म^४ से गरमाइये,
कारखाने कीजिये कायम, मशीनें लाइये,
उन ज़मीनों को जो महवे-ख्वाब^५ हैं चौंकाइये,

ख्वाह कुछ भी हो मंडे ये बेल चढ़ सकती नहीं ।

मुल्क में जब तक कि पैदावार बढ़ सकती नहीं ॥

बादशाही तख्त पर है आज हर शै जलवागर,^६

फिर रहे हैं ठोकरें खाते ज़रो-लालो-गोहर^७

खास चीजें ? कीमतें उनकी तो हैं अफ़लाक पर^८

आबख़ोरा^९ मुँह फुलाता है अठन्नी देखकर,

चौदह आने सेर की आवाज़ सुनकर आजकल ।

लाल हो जाता है गुस्से से टमाटर आजकल ॥

नसतरन^{१०} में नाज़ बाकी है न गुल^{११} में रंगो-बू,

अब तो है सहने-चमनमें^{१२} खारो-खस की^{१३} आबरू,

खुरदनी चीजों के^{१४} चेहरों से टपकता है लहू,

रूपिये का रंग फ़क है अशरफी है ज़र्दरू^{१५},

हाल^{१६} के सिक्के को माज़ी^{१७} का जो सिक्का देख ले ।

सौ रुपये के नोट के मुँह पर दवन्नी थूक दे ॥

१. क्षितिज पर २. बादल ३. अपढ़ता (मूढ़ता) ४. विद्या
५. निद्रा-मग्न ६. सुशोभित (अर्थात् हर वस्तु की कीमत बहुत बढ़ गई है) ७. धन ८. आकाश पर ९. मिट्टी का बना पानी पीने का बरतन
१०. श्वेत रंग का एक सुगंधित फूल ११. गुलाब का फूल १२. बाग
१३. कांटों और सूखी घास की १४. खाद्य पदार्थों के १५. जिसका मुँह पीला पड़ चुका है १६. वर्तमान १७. अतीत

वक्त से पहले ही आई है कयामत देखिये,
 मुँह को ढांपे रो रही है आदमियत देखिये,
 दूर जाकर किस लिए तसवीरे-इबरत^१ देखिये,
 अपने क़िबला 'जोश' साहब ही की हालत देखिये,
 इतनी गम्भीरी पे भी मर मर के जीते हैं जनाब ।
 सौ जतन करते हैं तो इक घूंट पीते हैं जनाब ॥

आदमी

खुशियां मनाने पर भी है मजबूर आदमी,
 आँसू बहाने पर भी है मजबूर आदमी,
 और मुस्कराने पर भी है मजबूर आदमी,
 दुनियां में आने पर भी है मजबूर आदमी,
 दुनिया से जाने पर भी है मजबूर आदमी,
 ऐ वाये आदमी^१ ।

मजबूरो-दिलशिकस्ता-ओ-रंजूर^२ आदमी,
 ऐ वाये आदमी ॥

क्या बात आदमी की कहूँ तुझ से हमनशीं,^३
 इस नातवां^४ के कब्जा-ए-कुदरत^५ में कुछ नहीं,
 रहता है गाह^६ हुजरा-ए-एजाज^७ में मकीं^८
 पर जिन्दगी उलटती है जिस वक्त आस्तीं,^९
 इज्जत गंवाने पर भी है मजबूर आदमी,
 ऐ वाये आदमी ।

इन्सान को हवस है जिये सूरते-खिजर,^९
 ऐसा कोई जतन हो कि बन जाइये अमर,

१. बाहरे आदमी २. विवश, भग्नहृदय, शोकग्रस्त ३. साथी
 ४. बेचारे (निर्बल) ५. हाथ ६. कभी ७. आध्यात्मिक उपासना
 की कोठरी ८. वासी ९. एक दीर्घ आयु पैगम्बर खिज़्र की तरह

ता-रोजे-हथ्र,^१ मीत न फटके इधर-उधर,
पर जोस्त^२ जब बदलती है करवट कराह कर,
तो सर कटाने पर भी है मजबूर आदमी,
ऐ वाये आदमी ।

दिल को बहुत है हँसने हँसाने की आरजू,
हर सुबहो-शाम जश्न मनाने की आरजू,
गाने की और ढोल बजाने की आरजू,
पीने की आरजू है पिलाने की आरजू,
और ज़हर खाने पर भी है मजबूर आदमी,
ऐ वाये आदमी ।

हर दिल में है निशातो मुसरत^३ की तिशनगी,^४
देखो जिसे वो चीख रहा है “खुशी, खुशी,”
इस कारगाहे-फ़ितना में^५ लेकिन कभी कभी,
फ़रज़न्दे-नौजवानो उरूसे-जमील^६ की,
मय्यत^७ उठाने पर भी है मजबूर आदमी,
ऐ वाये आदमी ।

हर दिल का हुक्म है कि रफ़ाक़त^८ का दम भरो,
अहबाब को^९ हंसाओ मियाँ, आप भी हंसो,
छूटे न दोस्ती का तम्रल्लुक, जो हो सो हो,

१. प्रलय तक २. जीवन ३. रस या आनन्द ४. प्यास ५. भगड़े
के कारखाने (संसार) ६. नौजवान बेटे और सुन्दर दुल्हन ७. शव
८. साहचर्य ९. मित्रों को

लेकिन जरा सी देर में याराने-खास^१ को,
ठोकर लगाने पर भी है मजबूर आदमी,
ऐ वाये आदमी ।

मक्खी भी बैठ जाये कभी नाक पर अगर,
गैरत से हिलने लगता है मरदानगी का सर,
इज्जत पे हरफ़ आये तो देता है बढ़ के सर,
और गाह^२ रोज़ गैर के बिस्तर पैं रात भर,
जोरू सुलाने पर भी है मजबूर आदमी,
ऐ वाये आदमी ।

रिफ़अत-पसंद^३ है बहुत इन्सान का मिज़ाज,^४
परचम^५ उड़ा के, शान से रखता है सर पे ताज,
होता है ओछेपन के तसव्वुर^६ से इख़्तिलाज^७,
लेकिन हर इक गली में ब-फ़रमाने एहतजाज,^८
बन्दर नचाने पर भी है मजबूर आदमी,
ऐ वाये आदमी ।

दिल हात से निकलता है जिस बुत की चाल से,
मौजें^९ लहू में उठती हैं जिसके खयाल से,
सर पर पहाड़ गिरता है जिसके मलाल^{१०} से,
यारो कभी कभी उसी रंगीं-जमाल^{११} से,
आखें चुराने पर भी है मजबूर आदमी,
ऐ वाये आदमी ।

१. इष्टमित्रों २. कभी ३. ऊँचाई को पसन्द करने वाला
४. स्वभाव ५. पताका ६. कल्पना ७. हृदय कंपन ८. आज्ञानुसार
९. लहरें १०. दुःख ११. अति सुन्दरी

गजल

फिक्र^१ ही ठहरी तो दिल को फिक्रे-खूबां^२ क्यों न हो ?
 खाक होना है तो खाके-कूए-जानां^३ क्यों न हो ?
 दहर में^४ ऐ ख्वाजा^५ जब ठहरी असीरी^६ नागुज़ीर^७ ।
 दिल असीरे-हल्कए-गेसूए-पेचां^८ क्यों न हो ?
 ज़ीस्त^९ है जब मुस्तक़िल आवारागर्दी ही का नाम ।
 अक़ल वालो ! फिर तवाफ़े-कूए-जानां^{१०} क्यों न हो ?
 इक न इक हंगामे पर मौक़फ़^{११} है जब ज़िदगी ।
 मैकदे में रिद^{१२} रक़सानो-गजलख़्वां^{१३} क्यों न हो ?
 जब फ़रेबों ही में रहना है तो ऐ अहले-ख़िरद^{१४} ।
 लज्जते-पैमाने-यारे-मुस्तपैमां^{१५} क्यों न हो ?
 यां जब आवेज़िश^{१६} ही ठहरी है तो ज़र्रे^{१७} छोड़कर ।
 आदमी ख़ुरशीद^{१८} से दस्ते-गरेबां^{१९} क्यों न हो ?
 इक न इक जुलमत^{२०} से जब वाबस्ता रहना है तो 'जोश' ।
 ज़िदगी पर साया-ए-जुल्फ़े-परीशां^{२१} क्यों न हो ?

१. चिंता २. अच्छी वस्तुओं की ३. प्रेयसी की गली की खाक
 ४. संसार में ५. दार्शनिक ६. बंदी होना ७. अनिवार्य ८. पेचदार केशों का
 बंदी ९. जीवन १०. प्रेयसी की गली के चक्कर काटना ११. आधारित
 १२. मद्यप १३. क्यों न नाचें गाएं १४. बुद्धि-जीवी १५. प्रतिज्ञा भंग
 करने वाली प्रेयसी की प्रतिज्ञा से आनन्दित १६. संघर्ष १७. अरगु
 १८. सूरज १९. संघर्षशील २०. अन्धेरे २१. अस्तव्यस्त केशों की छाया

कुछ चुने हुए शेर

दिल की पामाली पे नादां को तरस खाने भी दो ।
रोकने से फ़ायदा नासेह^१ को समभाने भी दो ॥

◇ ◇ ◇

तुझ को इन नींद की तरसी हुई आंखों की कसम ।
अपनी रातों को मेरे हिज्र^२ में बरबाद न कर ॥

◇ ◇ ◇

मुस्कराते हुए यूँ आये वो मैखाने में ।
रुक गई सांस छलकते हुए पैमाने में ॥

◇ ◇ ◇

आज फिर बेदार^३ मेरे दिल में उनकी याद है ।
ऐ जमीं फ़र्याद है, ऐ आस्मां फ़र्याद है ॥

◇ ◇ ◇

किस तरह कुर्बे-यार पर^४ शुक्रे-खुदा करूं ?
अब भी है दिल में कोई तमन्ना सी, क्या करूं ?

◇ ◇ ◇

देख जाओ कि होश आया है ।

फिर हमारी खबर न पाओगे ॥

◇ ◇ ◇

शब को आंखें लड़ीं हुए खामोश ।

सुबह देखा तो राज़ अफ़शां^५ था ॥

१. उपदेशक २. विछोह ३. जागी हुई ४. प्रेयसी के सामीप्य पर

ऐसे चुप तो कभी न थे तुम 'जोश' ।
सच बताओ ये माजरा क्या है ?

◇ ◇ ◇
हुई ये यकबयक^१ किस से मुलाकात ।
कि खुद अपने को याद आने लगा मैं ॥

◇ ◇ ◇
शिकस्ता^२ होंगे रबाब^३ क्या-क्या, तबाह होंगे शबाब^४ क्या-क्या ।
चलेंगे पीरी^५ के वार कितने, मगर जमाना जवां रहेगा ॥

◇ ◇ ◇
ये मोती हैं कि आंसू, फ़ैसला करने से डरता हूं ।
चमक पर जब हयाते-आरज़ी^६ की ग़ौर करता हूं ॥

◇ ◇ ◇
ऐ आस्मान ! तेरे खुदा का नहीं है खौफ़ ।
डरते हैं ऐ ज़मीन ! तेरे आदमी से हम ॥

◇ ◇ ◇
वो खुद अता^७ करे तो जहन्नुम^८ भी है बहिश्त^९ ।
मांगी हुई निजात^{१०} मेरे काम की नहीं ॥

◇ ◇ ◇
मुझे मालूम है जो कुछ तमन्ना है रसूलों की^{११} ।
मगर क्या दरहक्कीक़त^{१२} वो खुदा की ही तमन्ना है ?

◇ ◇ ◇
सैंकड़ों हूरों का हर नेकी पे है इनको यक्रीं ।
सूद^{१३} लेने में खुदा से भी ये शर्मति नहीं ॥

१. एकाएक २. भग्न ३. साज ४. जीवन ५. बुढ़ापे ६. अस्थायी
जीवन ७. प्रदान ८. नरक ९. स्वर्ग १०. मुक्ति ११. पैगम्बरों (अवतारों)
की १२. वास्तव में १३. मुसलमानों में सूद लेना हराम है

हरम^१ हो, मदरसा^२ हो, दौर^३ हो, मसजिद कि मैखाना ।
 यहां तो सिर्फ जलवे की ^४ तमन्ना है कहीं आजा ॥

◇ ◇ ◇

मेरे रोने का जिसमें किस्सा है ।
 उम्र का बहतरीन हिस्सा है ॥

◇ ◇ ◇

मौत से कब्ल^५ जिन्दगी कैसी ।
 जी रहा है अभी खुशी कैसी ॥

◇ ◇ ◇

बर्ताव दोस्ती की हृद से निकल गये हैं ।
 या तुम बदल गये हो या हम बदल गये हैं ॥

◇ ◇ ◇

तुम्हारे सामने क्यों अश्क^६ मेरा बह नहीं सकता ।
 इसे महसूस कर सकता हूँ लेकिन कह नहीं सकता ॥

◇ ◇ ◇

सन्न की ताकत जो कुछ दिल में है खो देता हूँ मैं ।
 जब कोई हमदर्द मिलता है तो रो देता हूँ मैं ॥

◇ ◇ ◇

जिस को तुम भूल गये याद करे कौन उसे ।
 जिसको तुम याद हो वो और किसे याद करे ?

◇ ◇ ◇

१. काबा की चार-दीवारी २. पाठशाला ३. मन्दिर
 ४. साक्षात् रूप में देखने की ५. पूर्व ६. आंसू

ये सुन कर हमने मैखाने में अपना नाम लिखवाया ।
 जो मैकश^१ लड़खड़ाता है वो बाजू थाम लेते हैं ॥
 सहर^२ तक चांद मेरे सामने रखता है अक्स^३ उनका ।
 सितारे शब^४ को मेरे साथ उनका नाम लेते हैं ॥
 नहीं मालूम क्या खोई हुई शौ याद आती है ।
 हवा जब सर्द चलती है कलेजा थाम लेते हैं ॥

◇ ◇ ◇

जो मौक़ा मिल गया तो खिज़्र^५ से ये बात पूछेंगे ।
 जिसे हो जुस्तजू^६ अपनी, वो बेचारा कहां जाये ?

◇ ◇ ◇

अब तो अक्सर ये हाल होता है ।
 सांस लेना बवाल^७ होता है ॥
 आह करना तो क्या तेरे आगे ।
 बात करना मुहाल होता है ॥

◇ ◇ ◇

कहा जाता है मुझ से ज़िन्दगी इनआमे-कुदरत^८ है ।
 सज़ा क्या होगी उसकी, जिसका ये इनआम है खाकी ?
 तबस्मुम^९ इक बड़ी दौलत है, मैं भी इसका क़ायल हूँ ।
 मगर ये आंसुओं का एक शीरी^{१०} नाम है साक़ी ॥

१. मद्यप २. सुबह ३. प्रतिबिम्ब ४. रात ५. एक दीर्घआयु पैगम्बर,
 (छुदा की तलाश में भटकने वाला) ६. तलाश ७. अत्यन्त कठिन,
 मुसीबत ८. प्रकृति का पुरस्कार ९. मुस्कान १०. मधुर

लड़कपन ज़िद में रोता था, जवानी दिल को रोती है ।
न जब आराम था साक़ी न अब आराम है साक़ी ॥

◇ ◇ ◇

कहते हैं अहले-जहां^१ इश्क़े-मजाज़ी^२ जिसको ।
वो भी है ऐन हक़ीक़त,^३ मुझे मालूम न था ॥
दिल जब आता है तो दुनिया के किसी गोशे^४ में ।
नहीं लगती है तबीयत, मुझे मालूम न था ॥
जिसको भटका हुआ इन्सान खुशी कहता है ।
वो भी है ग़म की अमानत, मुझे मालूम न था ॥
पहलु-ए-यार में भी खुश नहीं होने देगी ।
इतनी ज़ालिम है मशियत,^५ मुझे मालूम न था ॥

◇ ◇ ◇

हंस रहे हैं शबे-वादा^६ वो मक़ां में अपने ।
हम इधर ऐश का सामान किये बैठे हैं ॥

◇ ◇ ◇

कहते हो 'ग़म से परेशान हुए जाते हैं' ।
ये नहीं कहते कि इन्सान हुए जाते हैं ॥

◇ ◇ ◇

कोई हद ही नहीं इस एहतारामे-आदमियत की^७ ।
बदी^८ करता है दुश्मन और हम शरमाये जाते हैं ॥

◇ ◇ ◇

१. संसार वाले २. भौतिक प्रेम ३. बिल्कुल वास्तविकता
४. कोने ५. दैवेच्छा ६. वादे की रात को ७. मानव सम्मान की
८. दुष्टता

आई वो और में न था मौजूद ।
 यूँ दुआयें कबूल होती हैं ॥
 ◇ ◇ ◇

दिल के लिए शरारे-जहन्नुम^१ से कम नहीं ।
 वो हरफ़े-आरजू^२ जो ज़बां से अदा न हो ॥
 ◇ ◇ ◇

सितारा-ए-सुबह की^३ रसीली भपकती आँखों में हैं फ़साने^४ ,
 आगारे-महताब^५ की नशीली निगाह जादू जगा रही है ।
 ली पे बेले की किस अदा से पड़ा है शबनम का एक मोती,
 हीं, ये हीरे की कील पहने कोई परी मुस्करा रही है ।
 लूका पहने हुए गुलाबी हर इक सुबक^६ पंखड़ी खड़ी है,
 गी हुई सुर्ख ओढ़नी का हवा में पल्लू सुखा रही है ।

१. नरक की आग २. आकांक्षा ३. सुबह के सितारे की कहानियां ४. चांद की प्रतिमा ५. कोमल

दुनिया में आग लगी है

मौजे-हवा के^१ अन्दर शोला भड़क रहा है,
 गर्मी की दोपहर है, सूरज दहक रहा है ।
 तपती हुई ज़मीं से आंचें निकल रही हैं,
 पत्थर सुलग रहे हैं, कानें पिघल रही हैं ।
 हर क़ल्ब^२ फुंक रहा है, तहखाना चाहता है,
 पर्दों में लू के गोया आलम^३ कराहता है ।
 लौ दे रहे हैं कांटे और फूल कांपते हैं,
 तायर^४ सूकृत^५ में हैं, चौपाये हाँपते हैं ।
 क्यों जिस्मे-नाज़नी^६ को लू में जला रहे हो ?
 रूमाल मुँह पै डाले किस सिम्त^७ जा रहे हो ?
 वक्ते-जलाल^८ अपनी शाने-अताब^९ पर है,
 ठहरो, कि दोपहर की गर्मी शबाब^{१०} पर है ।
 देखोये मेरा मसकिन^{११} किस दर्जापुरफ़ज़ा^{१२} है,
 साया भी है मयस्सर दरिया भी बह रहा है ।
 पानी है सर्दो-शीरी^{१३} खुनकी^{१४} भी दिलनशीं हैं,
 नज़दीक, दूर, कोई ऐसी जगह नहीं है ।
 दुखते हुए जिगर की हालत दिखाऊँ तुमको ।
 ठहरो तो बांसुरी पर आहें सुनाऊँ तुमको ॥

१. हवा की लहरों के २. हृदय ३. संसार ४. पक्षी ५. मौनावर
 ६. सुन्दर शरीर ७. और ८. तेज का समय ९. प्रकोप की श
 १०. यौवन ११. निवास-स्थान १२. आनन्ददायक १३. ठंडा मी
 १४. शीतलता

बनवासी बाबू

जंगल के सर्द गोशे^१, रेल बल खाती हुई ।
 जुहल^२ के सीने पे जुल्फे-इल्म^३ लहराती हुई ॥

बज़्मे-वहशत में^४ तमद्दुन^५ नाज़ फ़रमाता हुआ ।
 तुन्द^६ ऐंजिन का धुआं मैदां पे बल खाता हुआ ॥

फूल घबराये हुए-से पत्तियाँ डरती हुई ।
 गर्म पुरजों की सदायें^७ शोखियां करती हुई ॥

एक इस्टेशन फ़सुर्दा^८ मुज़महिल,^९ तनहा, उदास ।
 भुटपुटे की बदलियां, पुरहौल^{१०} जंगल आस-पास ॥

मलगजी^{११} नाले, अंधेरी वादियां, हल्की फुवार ।
 बन के गिर्दों-पेश कोसों तक खजूरों की क्रतार ॥

क्रद्दे-अदम^{१२} घास, गहरी नदियाँ, ऊंचे पहाड़ ।
 एक इस्टेशन फ़क़त ले दे के बाक़ी सब उजाड़ ॥

काश जाकर बाबुओं से 'जोश' ये पूछे कोई ।
 जंगलों में कट रही है किस तरह से जिंदगी ?

सच कहो, उठते हैं बादल जब अंधेरी रात में ।
 जब पपीहा कूक उठता है भरी बरसात में ॥

१. शीतल स्थान २. मूढ़ता ३. ज्ञान रूपी केश ४. दीवानगी के दरबार में ५. संस्कृति ६. तीव्र गति से चलने वाले ७. आवाजें ८, ९. मलीन, खिन्न १०. भयानक ११. मंले १२. अदमी के कद इतनी ऊंची

शब को होता है घने जंगल में जब बारिश का शोर ।
 साइयां^१ भीगी हुई रातों में जब करता है शोर ॥
 रूह तो उस वक्त फर्ते-गम से^२ घबराती नहीं ?
 तुम को अपने अहदे-माजी की^३ तो याद आती नहीं ?

१. सिंह २. गम की अधिकता से ३. बीते दिनों की

सांस लो या खुश रहो

कसम उस मौत की उठती जवानी में जो आती है,
 उरूसे-नौ^१ को बेवा, मां को दीवाना बनाती है ।
 जहां से भुटपुटे के वक्त इक ताबूत^२ निकला हो,
 कसम उस शब^३ की जो पहले पहल उस घर में आती है ।
 अजीजों की निगाहें ढूंढती हैं मरने वालों को,
 कसम उस सुबह की जो गम का ये मंजर^४ दिखाती है ।
 कसम साइल^५ के उस अहसास^६ की जब देख कर उसको,
 सियाही दफ़अतन^७ कंजूस के माथे पे आती है ।
 कसम उन आंसुओं की मां की आंखों से जो बहते हैं,
 जिगर थामे हुए जब लाश पर बेटे की आती है ।
 कसम उस बेबसी की अपने शौहर के जनाजे पर,
 कलेजा थाम कर जब ताजा दुल्हन सर भुकाती है ।
 नजर पड़ते ही इक जीमर्तबा^८ मेहमां के चेहरे पर,
 कसम उस शर्म की मुफ़लिस^९ की आंखों में जो आती है ।
 कि ये दुनिया सरासर खाब और खाबे-परीशां^{१०} है ।
 'खुशी' आती नहीं सीने में जब तक 'सांस' आती है ॥

१. नई दुल्हन २. अर्थी ३. रात ४. दृश्य ५. भिक्षु ६. अनुभूति
 ७. एकाएक ८. भद्र (समृद्ध) ९. निर्धन १०. बिखरा स्वप्न

इतिहास*

रंगो-बू का ये सितारा^१ जिसमें है ये रेल-पेल ।
 जिदगो का जिसमें खेला जा रहा है कब से खेल ॥
 ये कुर्रह^२ ये आबो-गिल^३ की कारगाहे-हस्तो-बूद^४ ।
 कब्ल-अज-पैदायशे-तारीख^५ है जिसका वजूद ॥
 रक्स^६ में कब से है ये रक्कासा-ए-जादू-अदा^७ ।
 जहन^८ में आता नहीं अंदाजा माहो-साल का^९ ॥
 उम्र क्या है इस तमाशागाहे-अब्रो-वाद^{१०} की,
 गौर करते वक्त रुक जाती है सांस ऐदाद की^{११} ॥

◇ ◇ ◇

सब्र लेकिन मुद्दतों के बाद काम आ ही गया ।
 तीरह-शब^{१२}को रोजे-रोशन^{१३}का पयाम आही गया ॥
 मुज्दहे-हस्ती^{१४} लिये मौजे-सबा^{१५} आने लगी ।
 कुलजमों ने^{१६} अरगानू^{१७} छोड़ा जमीं गाने लगी ॥

* विकास

१. रग तथा सुगंधि का नक्षत्र (संसार) २. मंडल ३. पानी मिट्टी
 ४. है और नहीं है का कार्यस्थल ५. इतिहास की सृष्टि से पूर्व
 ६. नृत्य ७. जादूभरी अदाओं वाली नर्तकी ८. मस्तिष्क ९. महीनों-वर्षों
 (समय) का १०. बादल और वायु का तमाशा-घर ११. गणना (आंकड़ों)
 की १२. अन्धेरी रात १३. उज्ज्वल दिन १४. अस्तित्व की मंगल सूचना
 १५. प्रभात समीर की लहर १६. सागरों ने १७. एक प्रकार का बाजा
 (संगीत)

और फिर इक दिलफरेबो-दिलनशीं^१ अंदाज़ से ।
 खाक से पौदों ने सर अपने निकाले नाज़ से ॥
 और फिर सब्जे^२ की जुंबिश से ज़मीं लहरा गई ।
 इस सितारे की मसैं भीगीं जवानी आगई ॥
 और फिर कुछ थम के उट्टी एक मौजे-सरखुशी^३ ।
 कुलज़मों में ज़िदगी की अब्बलीं^४ जुंबिश हुई ॥
 खाक ने अंगड़ाई लेकर अपने जूड़े को छूआ ।
 आई सतहे-बहर से^५ मेलादखवानी की सदा^६ ॥
 कोंपलें बन-बन के फूटे खाकदां^७ के वलवले ।
 मछलियों की शकल में उभरे इरादे बहर^८ के ॥
 काह^९ की नब्जों भी ज़ोरे-कहकशां^{१०} चलने लगीं ।
 पानियों पर सांस लेती कश्तियां चलने लगीं ॥
 दहर^{११} के तारीक गोशे^{१२} तक मुनव्वर^{१३} होगये ।
 ज़िदगी की सांस से भोंके मुअत्तर^{१४} होगये ॥
 ज़िदगी क्या दौलते-बेदार^{१५} इदराको-ह्वास^{१६} ।
 ज़िदगी आवाज़, इशारा, गीत, आगाही^{१७}, क़यास^{१८} ॥

१. हृदय प्रवंचक तथा हृदयस्पर्शी २. हरियाली ३. नशे के सहर की लहर ४. पहली ५. सागर के स्तर से ६. जन्म के समय गाये जाने वाले गीतों की आवाज़ ७. धरती ८. सागर ९. घास १०. आकाश-गंगा के नीचे ११. संसार १२. अन्धेरे कोने १३. आलोकित १४. सुगंधित १५. जागरूक सम्पत्ति १६. ज्ञान और अनुभूति १७. ज्ञान १८. अनुमान

इस सितारे की उमंगों की रवानी जिंदगी ।
 तुंदो-तूफानी अनासर^१ की जवानी जिंदगी ॥
 मुंतशिर तारीखे-दुनिया^२ की मुअल्लिफ^३ जिंदगी ।
 दीन के रंगीं सहायफ़ की^४ मुसन्निफ़^५ जिंदगी ॥

◇ ◇ ◇

सोच तो किस मंज़िले-तूफ़ां से आई है हयात^६ ।
 कितनी मौतों को कुचल कर मुस्कराई है हयात ॥
 इब्तिदाई^७ मंज़िलों की बे-परो-बाली^८ को देख ।
 कहर-अफ़गन मादे^९ की हिम्मते-आली^{१०} को देख ॥

१. तत्वों २. अस्तव्यस्त विश्व-इतिहास ३. संग्रहकर्ता ४. धर्म
 सम्बन्धी ग्रंथों की ५. रचयिता ६. जीवन ७. प्रारम्भिक ८. जब न
 पंख थे न बाल ९. भयंकर (अत्यन्त शक्तिशाली) तत्व १०. महान
 साहस

बेचारगी

खमोशी का समां है और मैं हूँ ।
 दयारे-खुफ्तगां^१ है और मैं हूँ ॥
 कभी खुद को भी इन्सां काश समझे ।
 ये सई-ए-रायगां^२ है और मैं हूँ ॥
 कहूँ किससे कि इस जमहूरियत में ।
 हुजूम-खुसरवां^३ है और मैं हूँ ॥
 पड़ा हूँ इक तरफ़ धूनी रमाये ।
 अताबे-रहरवां^४ है और मैं हूँ ॥
 कहां हैं हमजबां^५ अल्लाह जाने ।
 फ़क़त^६ मेरी जबां है और मैं हूँ ॥
 खमोशी है ज़मीं से आस्मां तक ।
 किसी की दास्तां है और मैं हूँ ॥
 क़यामत है खुद अपने आशियां^७ में ।
 तलाशे-आशियां है और मैं हूँ ॥
 जहां इक जुर्म है यादे-बहारां^८ ।
 वो लाफ़ानी ख़िज़ां^९ है और मैं हूँ ॥

१. सोये हुआओं का देश २. व्यर्थ प्रयत्न ३. बादशाहों का समूह
 ४. राहियों का प्रकोप ५. सह-भाषी ६. केवल ७. नीड़ ८. वसन्त
 ऋतु को याद करना ९. स्थायी पतझड़

तरसती हैं खरीदारों को आंखें ।
 जवाहिर^१ की दुकां है और मैं हूँ ॥
 नहीं आती अब आवाजे-जरस^२ भी ।
 गुबारे-कारवां^३ है और मैं हूँ ॥
 मअ्राले-बन्दगी^४ ऐ 'जोश' तौबा ।
 खुदा-ए-मेहरबां^५ है और मैं हूँ ॥

१. हीरों २. घंटियों की आवाज ३. कारवान गुजरने के बाद की
 छाई हुई धूल ४. उपासना का फल ५. कृपालु ईश्वर

शानदार दावे

करनों के^१ शानदार ये दावे कि जिन्दगी ।
 इक मेहरे-लायजाल^२ से पाती है रोशनी ॥

झू-ए-उलूमो-चश्मा-ए-हिकमत^३ है जिन्दगी ।
 इन्साफो-अदलो-राफतो-रहमत^४ है जिन्दगी ॥

हर इक शिकम^५ है रिज़क^६ का वादा लिए हुए ।
 हर वादा है फ़रागते-ईफ़ा^७ लिए हुए ॥

दुनिया नहीं बहिश्त है, दारुस्सलाम^८ है ।
 इक रहमते-तमाम^९ है इक फ़ंजे-आम^{१०} है ॥

तकदीर का ग़लत है कि हेटा है आदमी ।
 कुदरत^{११} शफ़ीक़ बाप है, बेटा है आदमी ।

पल भर भी चश्मे-दहर^{१२} में होती है जब खटक ।
 दिल मीरे-जिन्दगी^{१३} का धड़कता है देर तक ॥

इन्सानियत का दर्द है कुदरत लिए हुए ।
 शायर का इश्क़, मां की मुहब्बत लिए हुए ॥

१. शताब्दियों के २. अविनाशी सूर्य ३. ज्ञानगंगा और दर्शन का स्रोत
 ४. न्याय, कृपा, अनुकम्पा आदि ५. पेट ६. रोटी ७. पूर्ण करने का
 अवकाश ८. पवित्र स्थान (स्वर्ग) ९, १०. प्रत्येक प्राणी के लिए दया,
 अनुकम्पा ११. प्रकृति १२. विश्व-नेत्र १३. जीवन के सरदार (ईश्वर)

इशरत^१ की धूम-धाम है मस्ती की रेल पेल ।
 हस्ती^२ का कारखाना है इक मुश्फ़क़ाना^३ खेल ॥
 पीरे-मुगां^४ के फ़ैज़^५ से छलके हुए हैं जाम ।
 ज़रों के दिल में नस्ब^६ हैं खुरशीद के खयाम^७ ॥
 अलमुस्तसर^८ तमाम ये दावे कि आस्मां ।
 रौंदी हुई ज़मीं पे अज़ल^९ से है मेहरबां ॥
 भुटला दिया है इनको ग़मे-कायनात ने^{१०} ।
 इन सब के मुंह पे थूक दिया है हयात^{११} ने ॥

१. सुख वैभव २. अस्तित्व ३. स्नेहपूर्ण ४. अग्नि पूजने वालों के सरदार (साक़ी) ५. कृपा ६. गड़े हुए ७. सूरज के खैमे ८. संक्षेप में यह कि ९. अनादि काल १०. संसार के दुखों ने ११. जीवन

‘हूँ’

जब कि बच्चे ख्वाब के हंगाम^१ थे गर्म-खरोश^२ ।
 बाप की सिर्फ एक ‘हूँ’ ने कर दिया सबको खमोश ॥
 ‘हूँ’ बुजुर्ग-खानदां की^३ आहनी^४ दीवार है ।
 हर फ़साद और गुलगुले को एक ‘हूँ’ दरकार है ॥
 सुनते हैं इन्सान का है बाप रब्बे-कायनात^५ ।
 इस लिए ऐ दोस्त तुझ से पूछता हूँ एक बात ॥
 जब ‘हलाकू’ ने बहाई थीं लहू की नदियां ।
 कोई ‘हूँ’ उस वक्त क्या गूँजी थी ज़ोरे-आस्मां^६ ?
 तोहफ़तन^७ आये थे जब मक़तूल^८ इन्सानों के सर ।
 फट पड़ी थी क्या कोई ‘हूँ’ खैमा-ए-चंगेज़ पर^९ ?
 शोला-हाए^{१०} हुक्मे-नीरो^{११} जब कि थे भड़के हुए ।
 डांट की कोई सदा^{१२} आई थी बामे-अर्श^{१३} से ?
 ले उड़ा था जबकि रावन एक देवता का गुहर^{१४} ।
 कोई ‘हूँ’ गरजी थी क्या उस वक्त अोजे-चर्खा पर^{१५} ?

१. सोने के समय २. शोर मचा रहे थे ३. परिवार के बुजुर्ग की
 ४. लोहे ५. ब्रह्माण्ड का स्वामी ६. आकाश के नीचे ७. उपहार
 स्वरूप ८. कत्ल किये हुए ९. चंगेज़ के खैमे पर १०. शोले ११. रोम का
 एक बादशाह, जो उस समय भी बांसुरी बजाता रहा जब सारा रोम जल
 रहा था १२. आवाज़ १३. आकाश १४. मोती १५. आकाश पर

जब बहा था करबला की खाक पर दरिया-ए-खूँ^१ ।
 दहर^२ पर नाज़िल^३ हुई थी कोई हैबतनाक^४ 'हूँ' ?
 कर रहा था ज़हर जब सुक्रात के दिल पर असर ।
 अर्श से उतरी थी कोई 'हूँ' बिसाते फर्श पर^५ ?
 ईसा-ए-मरियम को जब खेंचा गया था दार पर^६ ।
 हो गई थी क्या किसी 'हूँ' से ज़मीं ज़ेरो-ज़बर^७ ?
 ऐटम ने रख दिया था भून कर जब इक शहर ।
 कुलज़मे-तनबीह में^८ आई थी क्या कोई लहर ?
 बस्तियां गलतीदा थीं^९ जब खून के गिरदाब^{१०} में ।
 कोई 'हूँ' गरजी थी क्या बंगाला-ओ-पंजाब में ?
 जब हुए थे आखरी अवतार गांधी जी हलाक ।
 आई थी उस वक्त क्या कोई सदा-ए-हौलनाक^{११} ?
 इतनी चुप साधे हुए है किस लिए अर्श-बरीं^{१२} ।
 क्यों हमारा आस्मानी बाप 'हूँ' करता नहीं ?

१. खून की नदी २. संसार ३. अवतीर्ण ४. भयंकर ५. धरती पर
 ६. फांसी पर ७. उलट-पुलट ८. चेतावनी के सागर में (ईश्वर) ९. लोट
 रही थीं १०. भंवर ११. भयंकर आवाज़ १२. सब से ऊंचा आकाश
 जहाँ भगवान रहता है

निजामे-नौ*

खेल हां ऐ नौ-ए-इन्सां^१ इन सियह रातों से खेल ।
 आज अगर तू जुलमतों में^२ पा-ब-जौलां^३ है तो क्या ॥
 मुस्कराने के लिए बेचैन है सुबहे-वतन ।
 और चंदे^४ जुल्मते-शामे-गरीबां^५ है तो क्या ॥
 खत्म हो जायेगा कल ये नारवां^६ पस्तो-बुलंद^७ ।
 आज नाहमवार^८ सतहे-बज्मे-इमकां^९ है तो क्या ॥
 मुट्टियों में भर के अफ़शां^{१०} चल चुका है इंकिलाब ।
 अब्बे-गम^{११} जुल्फ़े-जहाँ पर^{१२} बाले-जुंबां^{१३} है तो क्या ॥
 कल जवाहिर से^{१४} गिरां होगी^{१५} लहू की बूंद बूंद ।
 आज अपना खून पानी से भी अरजां^{१६} है तो क्या ॥
 आ रही है आग लंका की तरफ़ बढ़ती हुई ।
 आज रावन का महल सीता का जिंदां^{१७} है तो क्या ॥
 हो रहा है तबअ^{१८} फ़र्मानि-हयाते-जाविदां^{१९} ।
 मौत अगर अब तक रगे-जां^{२०} पर ख़रामां^{२१} है तो क्या ॥

* नव व्यवस्था

१. मनुष्य २. अन्धेरो में ३. पांव में बेड़ी पड़ी हुई ४. थोड़ी देर
 ५. मुसीबत की शाम का अंधेरा ६. अनुचित ७. ऊँचा-नीचा
 ८. असमतल ९. संभावनाओं का स्तर १०. चमकीला पिष्ट ११.
 गम का बादल १२. संसार के केशों पर १३. गतिशील १४. हीरों से
 १५. महंगी होगी १६. सस्ता १७. कारागार १८. छप रहा है
 १९. अमर जीवन का आज्ञापत्र २०. शह-रग २१. विचरित

जानवर का जानवर भी कल न होगा मुद्ई^१ ।
 आज अगर इन्सान का इन्सान दुश्मन है तो क्या ॥
 'जोश' के अफ़कार को^२ मानेगी मुस्तक़बिल की रूह ।
 आज अगर रुसवा ये मर्दे-नामुसलमां है^३ तो क्या ॥

१. शत्रु २. विचारों, रचनाओं को ३. जो मुसलमान नहीं है
 (विश्वास का पात्र नहीं)

इन्सानियत का कोरस

बढ़े चलो, बढ़े चलो, रवां-दवां बढ़े चलो ।
 बहादुरो वो खम हुई^१ बुलंदियां बढ़े चलो,
 पये-सलाम^२ भुक चला वो आस्मां बढ़े चलो,
 फ़लक^३ के उठ खड़े हुए वो पासबां^४ बढ़े चलो,
 ये माह^५ है वो मेहर^६ है ये कहकशां^७ बढ़े चलो,
 लिये हुए ज़मीन को कशां-कशां^८ बढ़े चलो ।
 रवां-दवां बढ़े चलो, रवां-दवां बढ़े चलो ॥

अभी निशां मिला नहीं है मंज़िले-निजात का^९,
 अभी तो दिन के वलवले में वसवसा^{१०} है रात का,
 अभी लिया नहीं है दिल ने जायज़ा^{११} हयात^{१२} का,
 अभी पता चला नहीं है सिर्रे-कायनात का^{१३},
 अभी नज़र नहीं हुई है राज़दां, बढ़े चलो ।
 रवां-दवां बढ़े चलो, रवां-दवां बढ़े चलो ॥

तुम्हारी जुस्तजू में हैं रवां जहांपनाहियां^{१४},
 फ़लक की शहरयारियां^{१५}, ज़मीं की कजकुलाहियां^{१६},

१. भुकी २. सलाम के लिए ३. आकाश ४. रक्षक ५. चांद
 ६. सूरज ७. आकाश-गंगा ८. खेंचते हुए ९. मुक्ति की मंज़िल का
 १०. भय ११. संपरीक्षण १२. जीवन १३. ब्रह्माण्ड के भेदों का
 १४. १५. १६, बादशाहतें

तुम, और बिसाते-बेदिली पे^१ दिलशिकन^२ जमाहियां,
हर इक कदम पे हैं तो हों तबाहियां सियाहियां,
तबाहियों, सियाहियों के दर्मियां बढ़े चलो ।
रवां-दवां बढ़े चलो, रवां-दवां बढ़े चलो ॥

करीबे-खत्म रात है, रवां-दवां सियाहियां,
सफ्रीना-हाए-रंगो-बू के^३ खुल रहे हैं बादबां,
फलक धुला-धुला सा है जमीन है धुआं-धुआं,
उफ़क^४ की नर्म सांवली सियाहियों के दर्मियां,
मचल रही हैं ज़रनिगार^५ सुखियां^६ बढ़े चलो ।
रवां-दवां बढ़े चलो, रवां-दवां बढ़े चलो ॥

१. बेदिली के बिस्तर पर २. हृदयभंजक ३. रंग तथा मुगधि
की नौकाओं (संसार) के ४. क्षितिज ५. स्वर्णिम ६. लालिमाएँ

बुलंदबीनी*

कहां तसव्वुरे-पस्ती^१ बुलंदबीनीं को ।
 हम आस्मान से लाते नहीं ज़मीनों को ॥
 हमें डराएगा क्या खाक बहरे-तूफ़ांखेज़^२ ।
 कि हमने सैल^३ बनाया है खुद सफ़ीनों को^४ ॥
 किसी के दर पे^५ भुकाते नहीं जो सर अपना ।
 उन्हें ये हक़ है चलें तानकर वो सीनों को ॥
 मेरी निगाह में हैं नाकारह^६ वो सुबक फ़नकार^७ ।
 हसीनतर जो बनाते नहीं हसीनों को ॥
 लगाओ बड़ के अनासिर के^८ मुँह में जल्द लगाम ।
 कि इनकी पुश्त पे^९ मैं कस चुका हूँ जीनों को ॥
 कदीम^{१०} काबा-ओ-काशी के हाजिबो^{११} हुशियार ।
 मुक़ामे-कुफ़ से^{१२} ललकारता हूँ दीनों को^{१३} ॥
 बशर^{१४} के ज़हन^{१५} पे करनों से^{१६} जो मुसल्लत^{१७} हैं ।
 बदल रहा हूँ गुमानों में^{१८} उन यक़ीनों को^{१९} ॥
 कल उनकी नस्ल का ऐ 'जोश' मैं बनूंगा इमाम^{२०} ।
 ख़बर करो मेरे मसलक^{२१} के नुक़ता-चीनों को^{२२} ॥

* उच्च-दृष्टि

१. अधःस्थल की कल्पना २. प्रचण्ड सागर ३. बाढ़ ४. नावों को
 ५. दरवाज़े (दहलीज) पर ६. अयोग्य ७. तुच्छ कलाकार ८. तत्वों के
 ९. पीठ पर १०. प्राचीन ११. देख-रेख करने वालो १२. नास्तिकता के
 स्थान से १३. धर्मों को १४. मनुष्य १५. मस्तिष्क १६. शताब्दियों से
 १७. सवार १८. अमों में १९. विश्वासों को २०. नेता २१. मत
 २२. आलोचकों को

ऐतराफ़े-अज्ज*

लोग कहते हैं कि मैं हूँ शायरे-जादूबयां^१ ।
 सदरे-माना^२ , दावरे-अलफ़ाज^३ , अमीरे-शायरां^४ ॥
 और खुद मेरा भी कल तक, खैर से, था ये खयाल ।
 शायरी के फ़न^५ में हूँ मिनजुमला-ए-अहले-कमाल^६ ॥
 लेकिन अब आई है जब इकगोना^७ मुझ में पुख्तगी^८ ।
 जहन^९ के आईने पर कांपा है अबसे-आगही^{१०} ॥
 आस्मां जागा है सर में और सीने में ज़मीं ।
 अब मुझे महसूस होता है कि मैं कुछ भी नहीं ॥
 जिहल^{११} की मंज़िल में था मुझको गरुरे-आगही^{१२} ।
 इतनी लामहदूद^{१३} दुनिया और मेरी शायरी ॥
 जुल्फ़े-हस्ती^{१४} और इतने बेनिहायत^{१५} पेचो-ख़म^{१६} ।
 उड़ गया रंगे-तअल्ली^{१७} खुल गया अपना भरम ॥

* अपनी हीनता मानना

१. वर्णन में जादू का सा प्रभाव रखने वाला कवि २. अर्थपूर्ण बात कहने वालों का नेता ३. शब्दों का न्यायाधीश ४. कवियों का सरदार ५. कला ६. अत्यन्त प्रतिभाशाली कवियों में से ७. जग-सी ८. प्रौढ़ता ९. मस्तिष्क १०. बुद्धि का प्रतिबिम्ब ११. मूढ़ता १२. बुद्धिमान होने का घमंड १३. असीम १४. ब्रह्माण्ड-रूपी केश १५. असंख्य १६. पेच (उलभाव) १७. शेखी का रंग

मेरे शेरों में फ़क़त इक तायराना^१ रंग है ।
 कुछ सियासी रंग है, कुछ आशिक़ाना रंग है ॥
 कुछ मनाज़िर^२ कुछ मबाहिस^३ कुछ मसायल^४ कुछ ख़याल ।
 इक उचटता सा जमाल^५ इक सरबज़ानू^६ सा ख़याल ॥
 मेरे क़सरे-शेर में^७ ग़ोगाये^८ - फ़िक़रे-नातमाम^९ ।
 एक दर्दअंगेज़^{१०} दरमां^{११} इक शिक़स्त-आमादा^{१२} जाम^{१३} ॥
 गाह^{१४} सोज़े-चश्मो-अबरू^{१५} गाह सोज़े-नाओनोश^{१६} ।
 गाह ख़लवत^{१७} की ख़मोशी गाह जलवत^{१८} का ख़रोश^{१९} ॥
 चहचहे कुछ मौसमों के, ज़मज़मे^{२०} कुछ जाम के ।
 दैरे-दिल^{२१} में चंद मुखड़े मरमरीं-असनाम^{२२} के ॥
 चंद जुलफ़ों की सियाही, चंद रुख़सारीं की^{२३} आब ।
 गाह हरफ़े-बेनवाई^{२४} गाह शोरे-इंक़्िलाब ॥
 गाह मरने के अज़ायम^{२५} गाह जीने की उमंग ।
 बस यही सतही^{२६} सी बातें, बस यही ओछे से रंग ॥

१. छिछला (ऊपरी) २. दृश्य ३. तर्क ४. समस्याएँ
 ५. सौन्दर्य ६. घुटनों पर झुका हुआ (तुच्छ) ७. शेरों के महल में
 ८. कोलाहल ९. अपूर्ण चिन्तन १०. हृदय-विदारक ११. चिकित्सा
 १२. टूटने को तैयार १३. प्याला १४. कभो (कही) १५. नयन
 तथा भृशुटी की चिन्ता १६. खाने-पीने आदि की चिन्ता
 १७. एकांत १८. प्रत्यक्ष १९. कलरव २०. गान २१. हृदय-मंदिर
 २२. मरमर की बनी हुई मूर्तियां (अतिसुन्दर नारियां) २३. कपोलों की
 २४. निर्धनता की चर्चा २५. संकल्प २६. छिछली

बेखबर था मैं कि दुनिया राज-अंदर-राज^१ है ।

वो भी गहरी खामशी है जिसका नाम आवाज है ॥

ये सुहाना बोसता^२ सर्वो-गुलो-शमशाद^३ का ।

एक पल भर का खिलंडरापन है अबरो-बाद का^४ ॥

इब्तिदा-ओ-इतिहा^५ का इल्म नजरों से निहां^६ ।

टिमटिमाता सा दिया, दो जुल्मतों के^७ दर्मियां ॥

अंजुमन^८ में तखलिये^९ हैं, तखलियों में अंजुमन ।

हर शिकन^{१०} में इक खिचावट, हर खिचावट में शिकन ॥

हर गुमां^{११} में इक यक्रीं-सा हर यक्रीं में सौ गुमां ।

नाखुने-तदबीर^{१२} भी खुद एक गुत्थी बेअमां^{१३} ॥

एक-एक गोशे से^{१४} पैदा वुसअते-कौनो-मकां^{१५} ।

एक-एक खोशे^{१६} में पिनहां^{१७} सद बहारे-जाविदां^{१८} ॥

बर्क^{१९} की लहरों की वुसअत^{२०} अलहफीजो-अलअमां^{२१} ।

और मैं सिर्फ एक कौंदे की लपक का राजदां^{२२} ॥

राजदां क्या, मदहख्वां^{२३} और मदहख्वां भी कमसवाद^{२४} ।

नाबलद^{२५}, नादान, नावाक्रिफ, नदीदह^{२६}, नामुराद ॥

१. भेद के भीतर भेद २. फुलवाड़ी ३. सुन्दर वृक्षों और फूलों
४. वर्षा तथा वायु का ५. आदि तथा अन्त ६. निहित ७. दो लोकों के
अन्धकार के ८. सभा ९. एकांत १०. बलि ११. भ्रम १२. विधि का
नाखून १३. अथाह १४. कोने से १५. ब्रह्माण्ड की-सी विशालता
१६. बाल १७. निहित १८. सैकड़ों सतत बसन्त ऋतुएं १९. बिजली
२०. विशालता २१. खुदा की पनाह २२. भेदी २३. गुणगायक
२४. तुच्छ २५. अनभिज्ञ २६. अन्धा

क्यों न फिर समझूँ सुबक^१ अपने सुखन^२ के रङ्ग को ।

नुक्त^३ ने अलमास^४ के बदले तराशा संग^५ को ॥

लैला-ए-आफ़ाक^६ उलटती ही रही पैहम^७ नक्राब ।

और यहां औरत, मनाज़िर^८, इस्क, सहबा^९, इंकिलाब ॥

पा रहा हूँ शायद अब इस तीरह-हल्के से^{१०} नजात^{११} ।

क्योंकि अब पेशे-नज़र^{१२} हैं उक़दाहाये-कायनात^{१३} ॥

ये भिची, उलभी ज़मीं, ये पेच-दर-पेच आस्मां ।

अलअमानो-अलअमानो-अलअमानो-अलअमां^{१४} ॥

इक नफ़स^{१५} का तार और ये शोरे-उम्मे-जाविदां^{१६} ।

इक कड़ी और उस में जंजीरों के इतने कारवां ॥

एक-एक लम्हे में इतने कारवाने-इंकिलाब ।

एक-एक ज़र्रे में इतने माहताबो-आफ़ताब^{१७} ॥

इक सदा^{१८} और उसमें ये लाखों हवाई दायरे ।

जिसके शोबों को^{१९} अगर चुन ले तो दुनिया गूँज उठे ॥

एक बूंद और हफ़त-कुलज़म^{२०} के हिला देने का जोश ।

एक गूगा ख़्वाब और ताबीर^{२१} का इतना ख़रोश^{२२} ।

१. हल्का २. शायरी ३. वाक्शक्ति ४. हीरे ५. पत्थर ६. संसार
रूपी रात ७. निरंतर ८. दृश्य ९. शराब १०. अन्धेरे क्षेत्र से ११. मुक्ति
१२. नज़र के सामने १३. ब्रह्माण्ड के गूढ़ रहस्य १४. खुदा की पनाह
१५. श्वास १६. अमर जीवन का शोर १७. चांद सूरज १८. आवाज
१९. टुकड़ों को २०. सप्त सागर २१. स्वप्न-फल २२. शोर

इक कली और उसमें सदियों की मता-ए-रंगो-बू^१ ।
 सिर्फ़ इक लम्हे^२ की रग में और करनों का^३ लहू ॥
 हर कदम पर नसब^४ और असरार के^५ इतने खयाम^६ ।
 और इस मंज़िल में मेरी शायरी मेरा कलाम ॥
 जिस में राजे-आसमां है और न असरारे-ज़मीं ।
 एक खस^७ , इक दाना, इक जौ, एक ज़रा भी नहीं ॥
 नौ-ए-इन्सानी^८ को जब मिल जाएगी रफ़्तारे-नूर^९ ।
 शायरे-आज़म^{१०} का तब होगा कहीं जाकर ज़हूर^{११} ।
 खाक से फूटेगी जब उम्मे-अबद^{१२} की रोशनी ।
 भाड़ देगी मौत को दामन^{१३} से जिस दिन ज़िदगी ॥
 जब हमारी छूतियों की गर्द होगी कहकशां^{१४} ।
 तब जनेगी नस्ले-आदम^{१५} शायरे-जादूबयां ॥
 फ़िक्र^{१६} में कामिल^{१७} न फ़न्ने-शेर^{१८} में यकता^{१९} हूँ मैं ।
 कुछ अगर हूँ तो नक़ीबे-शायरे-फ़र्दा^{२०} हूँ मैं ॥

१. सुगंधि तथा रंग की पूंजी २. क्षण ३. शताब्दियों का ४. गड़े हुए ५. रहस्यों के ६. खैमे ७. तिनका ८. मानव जाति ९. प्रकाश की सी तीव्र गति १०. महाकवि ११. प्रकटीकरण १२. स्थायी जीवन १३. पल्लू १४. आकाश-गंगा १५. मानव जाति १६. चिंतन १७. सिद्ध १८. काव्यकला १९. अद्वितीय २०. भविष्य के शायर का मागध

रुबाइयाँ

हर इल्मो-यक्री^१ है इक गुमां^२ ऐ साक्री,
हर आन^३ है इक ख्वाबे-गिरां^४ ऐ साक्री,
अपने को कहीं रख के मैं भूला हूँ जरूर,
लेकिन ये नहीं याद कहाँ ऐ साक्री।

◇ ◇ ◇

किस नहिज से^५ गरदनों के फंदे खोलें ?
किस बाट से दहर^६ के शदायद^७ तोलें ?
अपने अल्लाह से ये बातें पूछो,
क्या हम को गर्ज पड़ी है, हम क्यों बोलें ?

◇ ◇ ◇

क्यों मुझ से तक्राजा है कि 'फंदे खोलो',
किस तरह कटे ये पाप, बोलो, बोलो,
बन्दे की तरफ़ शौक से आना यारो,
मायूस अल्लाह से तो पहले हो लो।

१. ज्ञान, विश्वास २. भ्रांति ३. प्रतिक्षण ४. गहरा स्वप्न
५. तरीके से ६. संसार ७. कठोरताएँ

बेचारा जिगर के ज़रूम धो लेता है,
सर बालिशे-गम पे^१ रख के सो लेता है,
जब राग सुने तो भेद दिल पर ये खुला,
दुखिया इन्सान यूं भी रो लेता है।

◇ ◇ ◇

इब्ने-आदम^२ को साहिबे-जाह करो,
कम्बरूत को अब और न गुमराह करो,
'अल्लाह' से इन्सान है कब का वाकिफ़,
इन्सान से इन्सान को आगाह करो।

◇ ◇ ◇

मिकराज^४ खुद अपने को कतर जाती है,
जम जाती है लौ, आग ठिठर जाती है,
जितना भी उभारती है जिस चीज़ को अक्ल,
उतना ही वो गार में उतर जाती है।

◇ ◇ ◇

जो चीज़ इकहरी थी वो दोहरी निकली,
सुलभी हुई जो बात थी उलभी निकली,
सीपी तोड़ी तो उस से मोती निकला,
मोती तोड़ा तो उसमें सीपी निकली।

.

करती है गुहर^१ को अश्कबारी^२ पैदा,
तमकीन^३ को मौजे-बेकरारी^४ पैदा,
सौ बार चमन में जब तड़पती है नसीम^५,
होती है कली पर एक धारी पैदा ।

◇ ◇ ◇

इक उम्र से जहर पी रहा हूँ ऐ दोस्त,
सीने के शिगाफ^६ सी रहा हूँ ऐ दोस्त,
गोया सरे-कोहसार^७ तनहा पौदा,
यूँ अपने वतन में जी रहा हूँ ऐ दोस्त ।

◇ ◇ ◇

मर-मर के जब इक बला से पीछा छूटा,
इक आफते-ताजादम ने^८ आकर लूटा,
इक आबला-ए-नौ से हुआ सीना दोचार^९,
जैसे ही पुराना कोई छाला टूटा ।

◇ ◇ ◇

झिझको, ठिठको न एक पल भी शरमाओ,
ये दिल तो अजल^{१०} ही से तुम्हारा है पड़ाओ,
ऐ जुमला^{११} हवादिसो-गमूमो-आफ़ात^{१२},
बन्दे ही का ये गरीबखाना^{१३} है दर आओ^{१४} ।

१. मोती २. आंसुओं की वर्षा ३. उच्चस्थान ४. व्याकुलता की लहर ५. पवन ६. छिद्र ७. पर्वत के शिखर पर ८. नई मुसीबत ने ९. हृदय में नया छाला उत्पन्न हो गया १०. आदिकाल ११. समस्त १२. चिंताओं, दुखों, मुसीबतों १३. घर १४. आजाओ

ये हुक्म है, चुप साध लो, आँखें न उठाओ,
दो खूब अजाँ, धूम से नाकूस^१ बजाओ,
गोबर पे चने चाब के पानी पीलो,
बिस्तर पे गिरो, डकार लो और मर जाओ ।

◇ ◇ ◇

दायम^२ हरकत है जिन्दगी की दमसाज^३ ,
लरजाँ^४ जो नशेब^५ है, तो जुंवां^६ है फ़राज^७ ,
मंज़िल पे कमर न खोल ऐ बंदा-ए-राह^८ ,
मंज़िल तो है इक ताजा सफ़र का आगाज^९ ।

◇ ◇ ◇

दुख शेर से बेहिसाब पाये मैंने,
हर सांस में सौ अजाब^{१०} पाये मैंने,
उगले जब बहरे-दिल^{११} ने सौ लालो-गुहर^{१२} ,
तहसीन^{१३} के कुछ हुबाब^{१४} पाये मैंने ।

◇ ◇ ◇

सर घूम रहा है नाव खेते-खेते,
अपने को फ़रेबे-ऐश देते देते,
उफ़ जहदे-हयात^{१५} ! थक गया हूँ माबूद^{१६} ,
दम टूट चुका है सांस लेते लेते ।

१. शंख २. स्थायी ३. मित्र ४. सक्रिय ५. तल ६. सक्रिय
७. ऊंचाई ८. राही ९. प्रारम्भ १०. कष्ट ११. हृदय-सागर
१२. मोती १३. प्रगंसा १४. पानी के बुलबुले १५. जीवन-संग्राम
१६. पूज्य (ईश्वर)

ये रात गये ऐने-तरब^१ के हंगाम^२,
 परतौ^३ ये पड़ा पुश्त^४ से किस का सरे-जाम^५,
 'ये कौन है?' 'जबरील^६ हूँ' 'क्यों आये हो?'
 'सरकार! फ़लक^७ के नाम कोई पैग़ाम?'

◇ ◇ ◇

जुलफ़ें हैं कि जोलीदा-खयालात की^८ रात,
 ऐ जाने-हया^९ ! ठहर भी जा रात की रात,
 इन तीरह^{१०} घटाओं में किधर जायेगी,
 शानों पे^{११} लिए हुए ये बरसात की रात।

◇ ◇ ◇

शबनम से न गुल^{१२} धुलें तो मेरा जिम्मा,
 मोती न अगर रुलें तो मेरा जिम्मा,
 इक दर^{१३} जो हुआ बंद तो आई ये सदा^{१४},
 सौ दर न अगर खुलें तो मेरा जिम्मा।

◇ ◇ ◇

हर यारे-जफ़ाजू^{१५} को निबाहा मैंने,
 समझा हर ज़ल्मे-दिल^{१६} को फाहा मैंने,
 लेकिन अपने से बढ़ के अब तक वल्लाह^{१७} !
 दुनिया में किसी को नहीं चाहा मैंने।

१. अति आनन्द २. समय ३. प्रतिबिम्ब ४. पीछे ५. शराब के प्याले पर ६. एक फ़रिश्ता जो खुदा के आदेश पैग़म्बरों तक पहुँचाता है। ७. आकाश (खुदा) ८. उलझे विचारों की ९. लज्जा की जान (लजीली प्रेयसी) १०. काली ११. कंधों पर १२. फूल १३. दरवाज़ा १४. आवाज़ १५. कठोर मित्र १६. हृदय का घाव १७. ईश्वर की सौगंध, सच कहता हूँ।

शानों पे है छिटकी हुई जुल्फों की लटक,
 ऐजा में^१ है ताजा शाखे-गुल^२ की सी लचक,
 और उसमें ये अंगड़ाई का आलम कि न पूछ,
 बिखरी हुई बदलियों में जिस तरह धुनक^३ ।

◇ ◇ ◇

हर सुबह है इक अजीब सौदा^४ मुझको,
 हर शाम है इक-तरफ़ा तकाजा मुझको,
 जुग बीत गया मगर ये अब तक न खुला,
 आखिर किस शै की है तमन्ना मुझको ?

◇ ◇ ◇

जो दिल की है वो बात नहीं होती है,
 जो दिन न हो वो रात नहीं होती है,
 हस्ती^५ है वो तूफ़ान कि अक्सर 'जोश',
 अपने से मुलाकात नहीं होती है ।

◇ ◇ ◇

ऐ ख़ाब बता, यही है बाग़े-रिज़वां^६ ?
 हूरों का कहीं पता, न ग़िलमां का^७ निशां,
 इक कुंज में ख़ामोशो-मलूलो-तनहा^८ ,
 बेचारे टहल रहे हैं अल्लाह मियां ।

१. अंगों में २. नई उगी हुई फूलों की डाली ३. इन्द्रधनुष ४. उन्माद
 ५. जीवन ६ जन्नत (स्वर्ग) ७. लीडों का ८. मौन, उदास, अकेले

आजा, मरता हूँ गम के मारे आजा,
भीगी हुई रात के शरारे^१ आजा,
ऐ शाम का वादा करके जाने वाले,
अब डूब रहे हैं देख, तारे, आजा ।

◇ ◇ ◇

देता नहीं वोस्तां^२ सहारा मुझको,
करती नहीं बुलबुल भी इशारा मुझको,
मुरझाए हुए फूल ने हसरत से कहा,
अब तोड़ के फेंक दो खुदा-रा^३ मुझको ।

◇ ◇ ◇

नेकी की हमें राह बताते रहिये,
अल्लाह से हर आन^४ डराते रहिये,
पीने वालों को कहते रहिये बेदीन^५ ,
और शौक से माले-गैर खाते रहिये ।

◇ ◇ ◇

हर रंग में इबलीस^६ सजा देता है,
इन्सान को बहर-तौर^७ दगा देता है,
कर सकते नहीं गुनाह जो अहमक उनको,
बेरूह^८ नमाजों में लगा देता है ।

१. चिंगारी २. बाग ३. भगवान के लिए ४. प्रतिक्षण (हर समय)
५. अधर्मी ६. शैतान ७. हर हाल में ८. निर्जीव (व्यर्थ की)

जन्मत के मजों पे जान देने वालो,
गंदे पानी में नाव खेने वालो,
हर खैर^१ पे चाहते हो सत्तर हूरें,
ऐ अपने खुदा से सूद लेने वालो !

◇ ◇ ◇

तुम्ह से जो फिरेगी तो किधर जायेगी,
ले जायेगा जिस सिम्त^२ उधर जायेगी,
दुनियां के ह्वादिस से^३ न घबरा कि ये उम्त्र,
जिस तरह गुजारेगा, गुजर जायेगी ।

◇ ◇ ◇

गुलशन^४ की रविश^५ पे मुस्कराता हुआ चल,
बदमस्त घटा है, लड़खड़ाता हुआ चल,
कल खाक में मिल जायेगा ये जोरे-शबाब^६ ,
'जोश' आज तो बांकपन दिखाता हुआ चल ।

◇ ◇ ◇

कानून नहीं है कोई फ़ितरत^७ के सिवा,
दुनिया नहीं कुछ नमूदे-ताकत^८ के सिवा,
कुव्वत^९ हासिल कर और मौला^{१०} बन जा,
माबूद^{११} नहीं है कोई कुव्वत के सिवा ।

१. नेकी २. ओर ३. दुर्घटनाओं (भगड़ों) से ४. बाग
५. पगडंडी ६. यौवन का जोर ७. प्रकृति ८. शक्ति-प्रदर्शन ९. शक्ति
१०. भगवान ११. उपास्य (भगवान)

जीना है तो जीने की मुहब्बत में मरो,
 गारे-हस्ती को^१ नेस्त^२ हो हो के भरो,
 नौ-ए-इन्सां^३ का दर्द अगर है दिल में,
 अपने से बुलन्दतर^४ की तखलीक^५ करो ।

◇ ◇ ◇

मखलूक^६ की खिदमत से बहुत डरता है,
 अपने ही लिए आठ पहर मरता है,
 अफ़सोस तेरा अना-ए-जामिद^७ ऐ शख्स,
 अपने से तजावज़^८ ही नहीं करता है ।

◇ ◇ ◇

इस जाहिरी सूरत पे ग़रीबों की न जाओ,
 कर देंगे अमीरों का ये इक दिन सुथराओ,
 दिल से जो टपकती हैं लहू की बूंदें,
 हर बूंद में होता है समन्दर का डुबाओ ।

◇ ◇ ◇

जिस चाल से बढ़ रही है फ़ौजे-बुरहान^९ ,
 औहाम का^{१०} क़तअ^{११} हो रहा है वीरान,
 जितना इन्सान बन रहा है अल्लाह,
 अल्लाह उतना ही बन रहा है इन्सान ।

१. जीवन के गढ़े को २. नष्ट ३. मानव जाति ४. उच्चतर
 ५. रचना ६. मनुष्य ७. जड़ आत्म-प्रवंचना ८. उल्लंघन (ऊपर ही
 नहीं उठता) ९. तर्क की सेना (तर्क) १०. भ्रमों का ११. क्षेत्र

हर गार^१ महो-साल से^२ पट जाता है,
साया हो कि धूप वक्त कट जाता है,
गम है मानिन्दे-बरफ^३, ऐसा इक बोझ,
हर गाम^४ पे जिसका वजन घट जाता है ।

◇ ◇ ◇

ऐ उम्मे-रवां^५ की रात, आहिस्ता गुजर,
ऐ मंजरे-कायनात^६, आहिस्ता गुजर,
इक शै पे भी जमने नहीं पाती है निगाह,
ऐ काफ़िला-ए-ह्यात^७, आहिस्ता गुजर ।

◇ ◇ ◇

हर गम मै-गुलरंग^८ से थरता है,
आलामे-जहां का^९ मुंह उतर जाता है,
लेकिन जिसे कहते हैं गमे-इश्क ऐ 'जोश',
वो नशे में कुछ और भी बढ़ जाता है ।

◇ ◇ ◇

ये सिलसिला-ए-लाइम्तनाही^{१०} है कि जुल्फ^{११},
गहवाराए-बादे-मुबहगाही^{१२} है कि जुल्फ,
ऐ जाने-शबाब^{१३} दोशे-सीमीं पे^{१४} तेरी,
धुनकी हुई रात की सियाही है कि जुल्फ ?

१. गढ़ा २. महीनों-वर्षों (समय) से ३. बरफ़ जैसा ४. कदम
५. व्यतीत होती हुई आयु ६. ब्रह्माण्ड के दृश्य ७. जीवन के कारवान
८. गुलाब के रंग की मदिरा ९. संसार के दुखों का १०. कभी समाप्त
न होने वाला सिलसिला ११. केश १२. प्रभात-समीर का हिंडोला
१३. यौवन की जान (युवती) १४. रजत कंधों पर

काकुल^१ खुल कर बिखर रही है गोया,
नरमी से नदी गुजर रही है गोया,
आँखें तेरी भुंक रही हैं मुझ से मिलकर,
दीवार से धूप उतर रही है गोया ।

◇ ◇ ◇

हम रहने हैं तिश्ना^२ छक के पीने के लिए,
गिरदाब^३ में फंसते हैं सफ़ीने^४ के लिए,
जीते हैं तो मरने के लिए जीते हैं,
मरते हैं तो बेदरेग^५ जीने के लिए ।

◇ ◇ ◇

दिन होते न जर्दरू , न रातें ही सियाह,
भूले से भी इक लब^६ पे न आती कभी आह,
इन्सान के दिल को न छू सकते आलाम^७ ,
मेरा सा अगर शफ़ीक^८ होता अल्लाह ।

◇ ◇ ◇

तकदीर की ये दरोगवानी^९, अफ़सोस !
बर्ताब ये रहमत^{१०} के मनाफ़ी^{११}, अफ़सोस !
फ़ाके का शिकार हैं करोड़ों बन्दे,
अल्लाह की ये वादा-खिलाफ़ी, अफ़सोस !

१. केशों की लट २. प्यामे ३. भंवर ४. नाव ५. निःसंकोच
६. पीले मुँह वाले ७. होंट ८. दुख ९. स्नेही १०. झूठ बोलना
११. अनुकम्पा १२. विरुद्ध

पछताई सबा^१ जुल्फ की खुशबू बन कर,
अरमान भागे फ़िजा^२ में जुगनू बन कर,
देखा जो हिज्र^३ में सू-ए अंजुम^४,
टपकी आंखों से रात आंसू बनकर।

◇ ◇ ◇

अलफ़ाज़^५ हैं नागन सी जवानी के डसे,
अनफ़ास^६ महकते हुए होंटों में बसे,
यूं दिल को जगा रहा है तेरा लहजा^७,
जिस तरह सितार के कोई तार कसे।

◇ ◇ ◇

जाने वाले क़मर^८ को रोके कोई,
शब^९ के पैके-सफ़र^{१०} को रोके कोई,
थक के मेरे जानू पे वो सोया है अभी,
रोके रोके सहर^{११} को रोके कोई।

◇ ◇ ◇

करनों^{१२} अभी दूटेंगे हजारों तारे,
सर से अभी गुजरेंगे करोड़ों धारे,
इन्सान बनने में है अभी वक्त बहुत,
अब तक तो फ़क़त^{१३} दुम भड़ी है प्यारे।

१. प्रभात-समीर २. शून्य ३. जुदाई ४. सितारों की ओर
५. शब्द ६. श्वाग ७. स्वर ८. चांद ९. रात १०. रात्रि-दूत
११. मुबह १२. जनाब्दियों तक १३. केवल

